

---

Pancharatnam by Nilakantha Goswami

---

ನೀಲಕಂಠ ಗೋಸ್ವಾಮಿವಿರಚಿತಂ ಪಂಚರತ್ನಂ

---

Document Information

---



---

Text title : Pancharatnam 2 Five Shatakas - Matriratnam, Gururatnam, Dharmaratnam,

Vivekaratnam, Harinamaratnam

File name : pancharatnam2.itx

Category : misc, shataka, pancharatnam

Location : doc\_z\_misc\_general

Author : Nilantha Sharma Goswami

Proofread by : Manoj Kumar Barman

Latest update : August 27, 2026

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

August 27, 2026

*sanskritdocuments.org*

---



## ನೀಲಕಂಠ ಗೋಸ್ವಾಮಿವಿರಚಿತಂ ಪಂಚರತ್ನಂ



ಪಂಚರತ್ನಾನಿ -

ಮಾತೃ-ರತ್ನಂ . ಗುರು-ರತ್ನಂ . ಧರ್ಮ-ರತ್ನಂ . ವಿವೇಕ-ರತ್ನಂ . ಹರಿನಾಮ-ರತ್ನಂ .

### ಮಂಗಲಾಚರಣಂ

ಏಕಾತ್ಮಾನೌ ಸ್ವರೂಪೇಣ ವಿಭಿನ್ನೌ ನಾಮರೂಪತಃ .  
ಭಕ್ತೇಚ್ಛಯಾ ದ್ವಿಧಾಭೂತೌ ವಂದೇ ಶ್ರೀಕೃಷ್ಣಶಂಕರೌ .. ೧..  
ನವೀನನೀರದಶ್ಯಾಮತುಷಾರಸಿತವಿಗ್ರಹೌ .  
ಪುಲ್ಲಮೀಲಿತನೇತ್ರಾಬ್ಜೌ ವಂದೇ ಶ್ರೀಕೃಷ್ಣಶಂಕರೌ .. ೨..  
ಕಿಶೋರಸುಕುಮಾರಾಂಗಪ್ರವೀಣಪೃಥುರೂಪಕೌ .  
ಶ್ರೀಖಂಡಭಸ್ಮಲಿಪ್ತಾಂಗೌ ವಂದೇ ಶ್ರೀಕೃಷ್ಣಶಂಕರೌ .. ೩..  
ರತ್ನಾಲಂಕಾರರುದ್ರಾಕ್ಷವಿಭೂಷಿತವರಾಂಗಕೌ .  
ವನಮಾಲಾಸ್ಥಿಮಾಲಾಡ್ಯೌ ವಂದೇ ಶ್ರೀಕೃಷ್ಣಶಂಕರೌ .. ೪..  
ಪೀತಾಂಬರೋ ಯಯೋರೇಕ ಇತರಶ್ಚ ದಿಗಂಬರಃ .  
ಸಮಾವಪ್ಯಸಮಾವೇತೌ ವಂದೇ ಶ್ರೀಕೃಷ್ಣಶಂಕರೌ .. ೫..  
ಲಲಾಟವಿಲಸಜ್ಜೀತಚಂದನೇಂದುವಿಭೂಷಿತೌ .  
ಸುಕೇಶೇಜಟಿಲೌ ನಿತ್ಯಂ ವಂದೇ ಶ್ರೀಕೃಷ್ಣಶಂಕರೌ .. ೬..  
ಕೌಸ್ತಭದ್ವ್ಯತಿಸಂಭಾತಗರಲಾಂಕಿತಕಂಠಕೌ .  
ಪಿಚ್ಛನಾಗಕೃತಾಪೀಡೌ ವಂದೇ ಶ್ರೀಕೃಷ್ಣಶಂಕರೌ .. ೭..  
ರಾಧಾಧಿಕೃತವಾಮಾರ್ದ್ಧ-ಗಿರಿಜಾಧಿಕೃತಾರ್ದ್ಧಕೌ .  
ಯುಗಲೇ ಯುಗ್ಮರೂಪೇಣ ವಂದೇ ಶ್ರೀಕೃಷ್ಣಶಂಕರೌ .. ೮..  
ವ್ರಜವಾರಾಣಸೀನಿತ್ಯಧಾಮನಿತ್ಯವಿರಾಜಿತೌ .  
ಯಮುನಾಜಾಹ್ನವೀಕಾಂತೌ ವಂದೇ ಶ್ರೀಕೃಷ್ಣಶಂಕರೌ .. ೯..  
ಲೀಲಾಧ್ಯಾನಪರೌ ನಿತ್ಯಂ ನಿತ್ಯರಾಗಿವಿರಾಗಿಣೌ .  
ಆನಂದಜ್ಞಾನರೂಪೌ ಚ ವಂದೇ ಶ್ರೀಕೃಷ್ಣಶಂಕರೌ .. ೧೦..  
ಯದ್ಗೋಚರಾ ಯಯೋರ್ಲೀಲಾ ಯಲ್ಲೀಲಾ ನಾನ್ಯಗೋಚರಾ .  
ತಾವಚಿಂತ್ಯಮಹೈಶ್ವರ್ಯೌ ವಂದೇ ಶ್ರೀಕೃಷ್ಣಶಂಕರೌ .. ೧೧..

ವಂದೇ ಕೃಷ್ಣಂ ಶಿವಂ ವಂದೇ ವ್ಯಾಸೇನ ಹಿ ಪ್ರಥಮ್ ಪ್ರಥಮ್ .  
ಏಕೀಕೃತ್ಯ ಸಮಾಸೇನ ವಂದೇ ಶ್ರೀಕೃಷ್ಣಶಂಕರೌ .. ೧೨..

### ಮಾತೃ-ರತ್ನಂ

ಯಾ ದೇವೀ ಮಾನವೀರೂಪಾ ದೃಶ್ಯತೇ ಚರ್ಮಚಕ್ಷುಷಾ .  
ಈಶ್ವರೀ ಭಕ್ತಿದೃಷ್ಟ್ಯಾ ತು ತಸ್ಯೈ ಮಾತೃ ನಮೋ ನಮಃ .. ೧..  
ಯಾ ದೇವೀ ದಶಮಾಸ್ಕಂ ಮಾಂ ಸಂದಧಾರ .  
ವಸುಧಾಯಾ ಅಧಿಷ್ಠಾತ್ಯೈ ತಸ್ಯೈ ಮಾತೃ ನಮೋ ನಮಃ .. ೨..  
ಯಾ ದೇವೀ ಮಧ್ವರಾಕ್ರಾಂತಾ ಕ್ಲಾಂತಾಪ್ಯಾಸೀತ್ ಸುನಿವೃತಾ .  
ಸ್ವಯಂ ಧೃತಿ-ಸ್ವರೂಪಾಯೈ ತಸ್ಯೈ ಮಾತೃ ನಮೋ ನಮಃ .. ೩..  
ಯಾ ದೇವೀ ಶಯನೇಽಪ್ಯಾಸೀದಶಕ್ತಾ ಮತ್ಕೃತೇ ಪರಂ .  
ಉದಾರತಾ-ಸ್ವರೂಪಾಯೈ ತಸ್ಯೈ ಮಾತೃ ನಮೋ ನಮಃ .. ೪..  
ಯಾ ದೇವೀ ಚಕ್ಷಮೇ ದೋಷಂ ಕುಕ್ಷೌ ಚಾಂಚಲ್ಯಜಂ ಮಮ .  
ಕ್ಷಮಾಯೈ ರೂಪಧಾರಿಣ್ಯೈ ತಸ್ಯೈ ಮಾತೃ ನಮೋ ನಮಃ .. ೫..  
ಯಾ ದೇವೀ ಮತ್ಕೃತೇ ಸೇಹೇ ದುಃಸಹಾಂ ಪ್ರಸವವ್ಯಥಾಂ .  
ಸಹಿಷ್ಣುತಾ-ಸ್ವರೂಪಾಯೈ ತಸ್ಯೈ ಮಾತೃ ನಮೋ ನಮಃ .. ೬..  
ಯಾ ದೇವೀ ಪರಿತುಷ್ಟಾಸೀನ್ ಮಾಂ ಪ್ರಸೂಯ ಶುಚಿಸ್ಮಿತಾ .  
ಪ್ರಪುಲ್ಲತಾ-ಸ್ವರೂಪಾಯೈ ತಸ್ಯೈ ಮಾತೃ ನಮೋ ನಮಃ .. ೭..  
ಯಾ ದೇವೀ ಮಾಂ ನಿಧಾಯಾಂಕೇ ಸ್ತನ್ಯಾಮೃತಮಪಾಯಯತ್ .  
ದಯಾಯೈ ರೂಪಧಾರಿಣ್ಯೈ ತಸ್ಯೈ ಮಾತೃ ನಮೋ ನಮಃ .. ೮..  
ಯಾ ದೇವೀ ಮೇ ಮಲಂ ಮೂತ್ರಂ ಸ್ವಹಸ್ತಾಭ್ಯಾಮಪಾಕರೋತ್ .  
ಮಮತಾಯಾಃ ಪ್ರತಿಷ್ಠಾಯೈ ತಸ್ಯೈ ಮಾತೃ ನಮೋ ನಮಃ .. ೯..  
ಯಾ ದೇವೀ ಮಾಂ ಸದಾ ದಧೌ ವ್ಯಗ್ರಾಪಿ ಗೃಹಕರ್ಮಸು .  
ನಿಷ್ಠಾಯೈ ರೂಪಧಾರಿಣ್ಯೈ ತಸ್ಯೈ ಮಾತೃ ನಮೋ ನಮಃ .. ೧೦..  
ಯಾ ದೇವೀ ಮಾಂ ಸದಾರಕ್ಷತ್ ಪಣೀಕೃತ್ಯ ಸೃಜೀವನಂ .  
ರೂಪವತ್ಯೈ ಪ್ರತಿಜ್ಞಾಯೈ ತಸ್ಯೈ ಮಾತೃ ನಮೋ ನಮಃ .. ೧೧..  
ಯಾ ದೇವೀ ಸ್ವಸುಖಂ ಹಿತ್ವಾ ಮಮ ಶಾಂತಿಮವರ್ಧಯತ್ .  
ಪರಾರ್ಥ-ಪ್ರಾಣರೂಪಾಯೈ ತಸ್ಯೈ ಮಾತೃ ನಮೋ ನಮಃ .. ೧೨..  
ಯಾ ದೇವೀ ನಿಜರಕ್ತಂ ಮದ್ದೇಹಪುಷ್ಪೈ ದದೌ ಸದಾ .  
ವದಾನ್ಯತಾ-ಸ್ವರೂಪಾಯೈ ತಸ್ಯೈ ಮಾತೃ ನಮೋ ನಮಃ .. ೧೩..

ಯಾ ದೇವೀ ಮಮ ದೌರಾತ್ಮ್ಯಂ ಸೇಹೇ ಮಿತ್ಯಮಕಾತರಂ .  
 ನಿರ್ವಿಕಾರ-ಸ್ವರೂಪಾಯೈ ತಸ್ಯೈ ಮಾತ್ರೇ ನಮೋ ನಮಃ .. ೧೪..  
 ಯಾ ತುಷ್ಟೇ ಮಯಿ ಸಂತುಷ್ಟಾ ಯಾ ರುಗ್ಣೇ ಮಯಿ ರೋಗಿಣೀ .  
 ಯಾ ಶಾಂತೇ ಮಯಿ ಶಾಂತಾಸೀತ್ತಸ್ಯೈ ಮಾತ್ರೇ ನಮೋ ನಮಃ .. ೧೫..  
 ಯಾ ಮತ್ತೀಡಾ-ಪ್ರಶಾಂತ್ಯರ್ಥಂ ಸಿಷೇವೇ ಸ್ವಯಮೌಷಧಂ .  
 ಸ್ನಾನಾಶನೇ ಪರಿತ್ಯಜ್ಯ ತಸ್ಯೈ ಮಾತ್ರೇ ನಮೋ ನಮಃ .. ೧೬..  
 ಅಶಕ್ತಸ್ಯಾಂಗ-ಚೇಷ್ಟಾಯಾಂ ಮನೋಭಾವ-ಪ್ರಕಾಶನೇ .  
 ಯಾಂ ವಿನಾ ಮೇ ಗತಿನಾಸೀತ್ತಸ್ಯೈ ಮಾತ್ರೇ ನಮೋ ನಮಃ .. ೧೭..  
 ಅಮೃತಂ ವಚನೇ ಯಸ್ಯಾ ಹೃದಯೇ ಚ ಪವಿತ್ರತಾ .  
 ಕರಯೋಶ್ಚಂದನಾಲೇಪಸ್ತಸ್ಯೈ ಮಾತ್ರೇ ನಮೋ ನಮಃ .. ೧೮..  
 ಯಾ ಯುಕ್ತಾ ಪೂಜಯದ್ಧೇವಾನ್ ಮಮ ಕಲ್ಯಾಣ-ವಾಂಛಯಾ .  
 ಸದ್ಭಕ್ತ್ಯಾ ಭಕ್ತಿರೂಪಾಯೇ ತಸ್ಯೈ ಮಾತ್ರೇ ನಮೋ ನಮಃ .. ೧೯..  
 ಅಹಮೇವ ಧನಂ ಯಸ್ಯಾ ಅಹಂ ಪ್ರಾಣಾ ಅಹಂ ಮನಃ .  
 ಅಹಮೇವ ಚ ಸರ್ವಸ್ವಂ ತಸ್ಯೈ ಮಾತ್ರೇ ನಮೋ ನಮಃ .. ೨೦..  
 ಸರ್ವೇಷಾಮೇವ ಸಂಸಾರೇ ಸ್ನೇಹಃ ಸ್ವಾರ್ಥ-ಸಮನ್ವಿತಃ .  
 ನಿಃಸ್ವಾರ್ಥ-ಸ್ನೇಹಪೂರ್ಣಾ ಯಾ ತಸ್ಯೈ ಮಾತ್ರೇ ನಮೋ ನಮಃ .. ೨೧..  
 ಯಾಂ ವಿನಾ ಸರ್ವಸಂಪತ್ತಿ-ಸರ್ವಾತ್ಮೀಯ-ಸಮನ್ವಿತಂ .  
 ಭವನಂ ಕಾನನಪ್ರಾಯಂ ತಸ್ಯೈ ಮಾತ್ರೇ ನಮೋ ನಮಃ .. ೨೨..  
 ಕುಪುತ್ರಾ ಬಹವಃ ಸಂತಿ ಕುಮಾತಾ ನ ಕದಾಚನ .  
 ಇತಿ ಯಸ್ಯಾಃ ಶುಭಾ ಖ್ಯಾತಿಸ್ತಸ್ಯೈ ಮಾತ್ರೇ ನಮೋ ನಮಃ .. ೨೩..  
 ಪ್ರತ್ಯಕ್ಷ-ದೇವತಾ ಯಾ ಚ ಪ್ರತ್ಯಕ್ಷ-ಪರಮೇಶ್ವರೀ .  
 ಅಪ್ರಾಕೃತಸ್ವರೂಪಾಯೈ ತಸ್ಯೈ ಮಾತ್ರೇ ನಮೋ ನಮಃ .. ೨೪..  
 ಅನಾದೃತಾಪಿ ಪುತ್ರೇಣ ಶುದ್ಧಭಾವೇನ ವಾಂಛತಿ .  
 ಯಾ ಸದಾ ತಸ್ಯ ಕಲ್ಯಾಣಂ ತಸ್ಯೈ ಮಾತ್ರೇ ನಮೋ ನಮಃ .. ೨೫..  
 ಯಸ್ಯಾಮನಾದೃತಾಯಾಂಚ ತಪೋಹೋಮ-ಜಪಾದಿಕಂ .  
 ಸರ್ವಂ ವಿಫಲತಾಂ ಯಾತಿ ತಸ್ಯೈ ಮಾತ್ರೇ ನಮೋ ನಮಃ .. ೨೬..  
 ಯಸ್ಯಾಂ ಸಮರ್ಚಿತಾಯಾಂ ಹಿ ಸರ್ವದೇವಾರ್ಚನಂ ಭವೇತ್ .  
 ಸರ್ವದೇವ-ಸ್ವರೂಪಾಯೈ ತಸ್ಯೈ ಮಾತ್ರೇ ನಮೋ ನಮಃ .. ೨೭..  
 ವಿದುಮಾತ್ರಂ ಯದುಷ್ಣಾಶ್ಚ ಭಸ್ಮೀಕರ್ತುಮಲಂಕುಲಂ .  
 ಅಚಿಂತ್ಯಶಕ್ತಿರೂಪಾಯೇ ತಸ್ಯೈ ಮಾತ್ರೇ ನಮೋ ನಮಃ .. ೨೮..  
 ಯಸ್ಯಾಮಪೂಜಿತಾಯಾಂ ಹಿ ವಿವಿಧೈರುಪಚಾರಕೈಃ .

ವಿಫಲಾ ದೇವತಾ-ಪೂಜಾ ತಸ್ಯೈ ಮಾತ್ರೇ ನಮೋ ನಮಃ .. ೨೯..  
 ಯದರ್ಚನಂ ವಿನಾ ಯಾಗ-ವ್ರತಾದ್ಯಾ ವಿವಿಧಾಃ ಕ್ರಿಯಾಃ .  
 ಸ್ವರ್ಗದಾ ನ ಭವಂತ್ಯೇವ ತಸ್ಯೈ ಮಾತ್ರೇ ನಮೋ ನಮಃ .. ೩೦..  
 ಆಶೀರ್ವಾದಬಲಾದ್ ಯಸ್ಯಾ ಅಯತ್ನೇನೈವ ಮಾನವಃ .  
 ಲಭತೇ ಸರ್ವಕಲ್ಯಾಣಂ ತಸ್ಯೈ ಮಾತ್ರೇ ನಮೋ ನಮಃ .. ೩೧..  
 ಸರ್ವಸತ್-ಕರ್ಮಕರ್ತೃಪಿ ಯತ್ನೇವಾವಿಮುಖೋ ನರಃ .  
 ಅಕೀರ್ತಿಂ ಲಭತೇ ಲೋಕೇ ತಸ್ಯೈ ಮಾತ್ರೇ ನಮೋ ನಮಃ .. ೩೨..  
 ಸರ್ವದುಷ್ಕರ್ಮಕರ್ತೃಪಿ ಯತ್ನೇವಾನಿರತೋ ನರಃ .  
 ಲಭತೇ ವಿಪುಲಾಂ ಕೀರ್ತಿಂ ತಸ್ಯೈ ಮಾತ್ರೇ ನಮೋ ನಮಃ .. ೩೩..  
 ದೃತಿಃ ಕ್ಷಮಾ ದಮಃ ಸತ್ಯಂ ದಯಾ ದಾಕ್ಷಿಣ್ಯಮೇವ ಚ .  
 ವಸಂತಿ ಸರ್ವದಾ ಯಸ್ಯಾಂ ತಸ್ಯೈ ಮಾತ್ರೇ ನಮೋ ನಮಃ .. ೩೪..  
 ಯಸ್ಯಾಃ ಸುನಿರ್ಮಲಂ ಸ್ನೇಹಂ ವಿನಾ ಸೃಷ್ಟಿಪರಂಪರಾ .  
 ಕ್ಷಣೇನೈವ ಭವೇದ್ರುದ್ಧಾ ತಸ್ಯೈ ಮಾತ್ರೇ ನಮೋ ನಮಃ .. ೩೫..  
 ಕಟುತಿಕ್ತಮಪಿ ದ್ರವ್ಯಂ ಯಯಾ ದತ್ತಂ ಸುಧಾಯತೇ .  
 ಅಮೃತಾಧಾರ-ರೂಪಾಯೇ ತಸ್ಯೈ ಮಾತ್ರೇ ನಮೋ ನಮಃ .. ೩೬..  
 ಮಾ-ಸಂಜ್ಞಾ ಭೂತಲೇ ಯಸ್ಯಾ ಮಧುರಾ ಮಧುರಾದಪಿ .  
 ಪರಮಾನಂದ-ರೂಪಾಯೈ ತಸ್ಯೈ ಮಾತ್ರೇ ನಮೋ ನಮಃ .. ೩೭..  
 ಕರೋರ-ಕ್ಷೇಶಕಾಲೇಽಪಿ ಯಾಂ ಸಮಾಹೂಯ ಮಾನವಃ .  
 ಕ್ಷಣಂ ಶಾಂತಿಮವಾಪ್ನೋತಿ ತಸ್ಯೈ ಮಾತ್ರೇ ನಮೋ ನಮಃ .. ೩೮..  
 ಯತ್ಸಮೋ ನಾಸ್ತಿ ಸಂರಾಧ್ಯೋ ಯತ್ಸಮಾ ನಾಸ್ತಿ ದೇವತಾ .  
 ಹಿತೇಚ್ಛುರ್ಯತ್ಸಮೋ ನಾಸ್ತಿ ತಸ್ಯೈ ಮಾತ್ರೇ ನಮೋ ನಮಃ .. ೩೯..  
 ಗುರುಶ್ಚ ಯತ್ಸಮೋ ನಾಸ್ತಿ ನಾತ್ಮೀಯಶ್ಚಾಪಿ ಯತ್ಸಮಃ .  
 ಅದ್ವಿತೀಯ-ಸ್ವರೂಪಾಯೇ ತಸ್ಯೈ ಮಾತ್ರೇ ನಮೋ ನಮಃ .. ೪೦..  
 ಗಂಗಾಯಾ ಅಪಿ ಯಾ ಶುದ್ಧಾ ಕೋಮಲಾ ಕುಸುಮಾದಪಿ .  
 ನಿರ್ಮಲಾಕಾಶತಶ್ಚಾಪಿ ತಸ್ಯೈ ಮಾತ್ರೇ ನಮೋ ನಮಃ .. ೪೧..  
 ನಿಃಸ್ವಾರ್ಥಂ ಶುದ್ಧವಾತ್ಸಲ್ಯಂ ಭಕ್ತೇ ಭಗವತೋ ಯಥಾ .  
 ತಥೈವ ತನಯೇ ಯಸ್ಯಾಸ್ತಸ್ಯೈ ಮಾತ್ರೇ ನಮೋ ನಮಃ .. ೪೨..  
 ಸ್ವಸೃಷ್ಟಿ-ರಕ್ಷಣಾರ್ಥಾಯ ಪಾಲನೀಂ ಶಕ್ತಿಮಾತ್ಮನಃ .  
 ಭಗವಾನ್ ಪ್ರದದೌ ಯಸ್ಯೈ ತಸ್ಯೈ ಮಾತ್ರೇ ನಮೋ ನಮಃ .. ೪೩..  
 ಸ್ವಯಂ ಭಗವತೇ ಕಿಂವಾ ಯಸ್ಯಾ ಹೃದಯಮಾಸ್ಥಿತಾ .  
 ಕರೋತಿ ಪಾಲನಂ ಶಶ್ವತ್ತಸ್ಯೈ ಮಾತ್ರೇ ನಮೋ ನಮಃ .. ೪೪..

ವಹಿಯಾ ಮಾನವೀರೂಪಾ ಮಾಂಸಾಸ್ಥಿ-ಶೋಣಿತಾನ್ವಿತಾ .  
 ಅಂತಸ್ತು ದೇವತಾ ಸಾಕ್ಷಾತ್ಸಂಸ್ಥಾ ಮಾತ್ರೇ ನಮೋ ನಮಃ .. ೪೫..  
 ಯಸ್ಯಾಂ ಹಿ ವರ್ತಮಾನಾಯಾಂ ತನಯಸ್ಯ ವೃತಾದಿಕಂ .  
 ನಾಸ್ತಿ ಕಿಂಚಿತ್ ಶುಭಂ ಕಾರ್ಯಂ ತಸ್ಯೈ ಮಾತ್ರೇ ನಮೋ ನಮಃ .. ೪೬..  
 ಸಂಗೃಹ್ಯ ಸರ್ವಸದ್ವೃತ್ತಿರ್ಭಗವಾನಖಿಲೇಶ್ವರಃ .  
 ನಿರ್ಮಮೇ ಹೃದಯಂ ಯಸ್ಯಾಸ್ತಸ್ಯೈ ಮಾತ್ರೇ ನಮೋ ನಮಃ .. ೪೭..  
 ಯಾಮನಾದೃತ್ಯ ಶಕ್ತೋಽಪಿ ಸ್ವೇಚ್ಛಾತಸ್ತನಯಾಧಮಃ .  
 ಜೀವನ್ನಪಿ ಪರೇತಃ ಸ್ಯಾತ್ಸಂಸ್ಥಾ ಮಾತ್ರೇ ನಮೋ ನಮಃ .. ೪೮..  
 ಅಜ್ಞಾನಾದಪಿ ಯತ್ನೇವಾಮಕೃತ್ವಾ ನಿರಯೀ ಭವೇತ್ .  
 ಅವಶ್ಯ-ಪೂಜನೀಯಾಯೈ ತಸ್ಯೈ ಮಾತ್ರೇ ನಮೋ ನಮಃ .. ೪೯..  
 ಅಪ್ಯಕಾರ್ಯಶತಂ ಕೃತ್ವಾ ಕರಣೀಯಂ ಯದರ್ಚ್ಛನಂ .  
 ಮನುನಾ ಸ್ಪಷ್ಟಮೇವೋಕ್ತಂ ತಸ್ಯೈ ಮಾತ್ರೇ ನಮೋ ನಮಃ .. ೫೦..  
 ಭಗವದ್ವಾಕ್ಯವದ್ ಯಸ್ಯಾಃ ಸಕ್ಷದುಚ್ಚರಿತಾಶಿಷಃ .  
 ವಿತಥಾ ನ ಭವಂತ್ಯೇವ ತಸ್ಯೈ ಮಾತ್ರೇ ನಮೋ ನಮಃ .. ೫೧..  
 ಮಘಾಸ್ತಪಿ ಭವೇದ್ ಯಾತ್ರಾ ಯತ್ಪಾದನತಿಪೂರ್ವಿಕಾ .  
 ಸುತಸ್ಯ ಶುಭದಾ ನಿತ್ಯಂ ತಸ್ಯೈ ಮಾತ್ರೇ ನಮೋ ನಮಃ .. ೫೨..  
 ಶುಭಾ ಕಿಂವಾಶುಭೇತ್ಯೇವಮವಿಚಾರ್ಯ ಸದಾ ಸುತೈಃ .  
 ಪಾಲನೀಯಾ ಯದಾಜ್ಞಾ ವೈ ತಸ್ಯೈ ಮಾತ್ರೇ ನಮೋ ನಮಃ .. ೫೩..  
 ವಿಮಲಾನುಗ್ರಹಾದ್ ಯಸ್ಯಾ ವಿಚಿತ್ರಂ ಜಗದೀದೃಶಂ .  
 ಶಕ್ನೋತಿ ತನಯೋ ದ್ರಷ್ಟುಂ ತಸ್ಯೈ ಮಾತ್ರೇ ನಮೋ ನಮಃ .. ೫೪..  
 ದುರ್ಬಲೇ ತನಯೇ ಯಸ್ಯಾಃ ಸ್ನೇಹೋಽಧಿಕತರೋ ಭವೇತ್ .  
 ಬಲವದ್ಭೋಷಿ ಪುತ್ರೇಭ್ಯಸ್ತಸ್ಯೈ ಮಾತ್ರೇ ನಮೋ ನಮಃ .. ೫೫..  
 ಶಿಕ್ಷಿತೇಭ್ಯಶ್ಚ ಪುತ್ರೇಭ್ಯಃ ಸ್ನೇಹೋಽಧಿಕತರಃ ಸದಾ .  
 ಅಶಿಕ್ಷಿತೇ ಸುತೇ ಯಸ್ಯಾತ್ಸಂಸ್ಥಾ ಮಾತ್ರೇ ನಮೋ ನಮಃ .. ೫೬..  
 ಧನವದ್ಭೋಷಿ ಪುತ್ರೇಭ್ಯಃ ಸ್ನೇಹೋಽಧಿಕತರೋ ಭವೇತ್ .  
 ನಿರ್ಧನೇ ತನಯೇ ಯಸ್ಯಾತ್ಸಂಸ್ಥಾ ಮಾತ್ರೇ ನಮೋ ನಮಃ .. ೫೭..  
 ತನಯೇಭ್ಯೋ ಯುವಭ್ಯೋಽಪಿ ನಿಃಸಹಾಯೇ ಸುತೇ ಶಿಶೌ .  
 ಸ್ನೇಹೋಽಧಿಕತರೋ ಯಸ್ಯಾತ್ಸಂಸ್ಥಾ ಮಾತ್ರೇ ನಮೋ ನಮಃ .. ೫೮..  
 ಸುರೂಪೇಭ್ಯಶ್ಚ ಪುತ್ರೇಭ್ಯಃ ಸ್ನೇಹೋಽಧಿಕತರಃ ಸದಾ .  
 ಕುರೂಪೇ ತನಯೇ ಯಸ್ಯಾಸ್ತಸ್ಯೈ ಮಾತ್ರೇ ನಮೋ ನಮಃ .. ೫೯..  
 ಪ್ರವಾಸಸ್ಥಸುತಕ್ಷೇಶಮಶ್ರುತ್ವಾಪಿ ಸ್ವಯಂ ಹಿ ಯಾ .

ಜಾನಾತಿ ಚಿತ್ತಮಾಲಿನ್ಯಾ ತ್ತಸ್ಯೈ ಮಾತ್ರೇ ನಮೋ ನಮಃ .. ೬೦..  
 ಯಾ ಪಶ್ಯತಿ ಸದಾ ಸ್ನೇಹಾತ್ ಸುತಮಪ್ಯಾಪ್ತಯೌವನಂ .  
 ಸ್ಥಿತಂ ಬಾಲೈ ವಯಸ್ಯೇವ ತಸ್ಯೈ ಮಾತ್ರೇ ನಮೋ ನಮಃ .. ೬೧..  
 ಯಾ ಪಶ್ಯತಿ ಸದಾ ಸ್ನೇಹಾದಪಿ ವಿಕ್ರಮಶಾಲಿನಂ .  
 ಪುತ್ರಂ ಬಲವಿಹೀನಂ ಹಿ ತಸ್ಯೈ ಮಾತ್ರೇ ನಮೋ ನಮಃ .. ೬೨..  
 ಪುತ್ರಂ ಬಹುಭುಜಂಚಾಪಿ ಸ್ನೇಹಾತ್ ಪಶ್ಯತಿ ಯಾ ಸದಾ .  
 ಅತ್ಯಲ್ಪಮಾತ್ರಭೋಕ್ತಾರಂ ತಸ್ಯೈ ಮಾತ್ರೇ ನಮೋ ನಮಃ .. ೬೩..  
 ದುರ್ದಾಂತಮಪಿ ಯಾ ಪುತ್ರಂ ಸ್ನೇಹಾತ್ ಪಶ್ಯತಿ ಸರ್ವದಾ .  
 ಶಾಂತಂ ಶಿಷ್ಟಂ ನಿರೀಹಂಚ ತಸ್ಯೈ ಮಾತ್ರೇ ನಮೋ ನಮಃ .. ೬೪..  
 ಕಿಂಬಹೂಕ್ತೇನ ಯಾ ಪಶ್ಯೇದಪಿ ದೋಷಶತಾನ್ವಿತಂ .  
 ಪುತ್ರಂ ಗುಣಾಲಯಂ ಸ್ನೇಹಾತ್ತಸ್ಯೈ ಮಾತ್ರೇ ನಮೋ ನಮಃ .. ೬೫..  
 ಅಪಿ ಹಸ್ತಸಹಸ್ರಾಣಿ ಯಾಂ ಹಿ ಸೇವ್ಯತಮೋತ್ತಮಾಂ .  
 ಸೇವಿತುಂ ನ ಸಮರ್ಥಾನಿ ತಸ್ಯೈ ಮಾತ್ರೇ ನಮೋ ನಮಃ .. ೬೬..  
 ಅಪಿ ಮಸ್ತಕಸಾಹಸ್ರೇರ್ನ ಯೋಗ್ಯಾ ಪ್ರಣತಿರ್ಭವೇತ್ .  
 ಯಸ್ಯಾ ನಮ್ಯತಮಾಯಾಶ್ಚ ತಸ್ಯೈ ಮಾತ್ರೇ ನಮೋ ನಮಃ .. ೬೭..  
 ಅಪಿ ಶ್ರವಣಸಾಹಸ್ರೇಃ ಪೀತೇ ಯಸ್ಯಾಃ ಕಥಾಮೃತೇ .  
 ಕದಾಪಿ ನ ಭವೇತ್ತ್ವಪ್ಪಿಸ್ತಸ್ಯೈ ಮಾತ್ರೇ ನಮೋ ನಮಃ .. ೬೮..  
 ಯಸ್ಯಾಃ ಪಾದಯುಗೇ ಭಕ್ತಿರಶೇಷಕ್ಲೇಶನಾಶಿನೀ .  
 ಸೌಭಾಗ್ಯದಾಯಿನೀ ಚೈವ ತಸ್ಯೈ ಮಾತ್ರೇ ನಮೋ ನಮಃ .. ೬೯..  
 ಯಸ್ಯಾಃ ಪಾದಯುಗೇಽಭಕ್ತಿರಶೇಷಕ್ಲೇಶದಾಯಿನೀ .  
 ಸೌಭಾಗ್ಯನಾಶಿನೀ ಚೈವ ತಸ್ಯೈ ಮಾತ್ರೇ ನಮೋ ನಮಃ .. ೭೦..  
 ಯಸ್ಯಾಂಚ ಪರಿತ್ಯಪ್ತಾಯಾಂ ಸುತೃಪ್ತಾಃ ಸರ್ವದೇವತಾಃ .  
 ಅಸಂಶಯಂ ಭವಂತ್ಯೇವ ತಸ್ಯೈ ಮಾತ್ರೇ ನಮೋ ನಮಃ .. ೭೧..  
 ಯಸ್ಯಾಂ ತೃಪ್ತಿಮಯಾತಾಯಾಮೃತೃಪ್ತಾಃ ಸರ್ವದೇವತಾಃ .  
 ಅಸಂಶಯಂ ಭವಂತ್ಯೇವ ತಸ್ಯೈ ಮಾತ್ರೇ ನಮೋ ನಮಃ .. ೭೨..  
 ತ್ರಿಷು ಲೋಕೇಷು ಯಾ ನಿತ್ಯಮತುಲ್ಯಾತಿಶಯಾ ಗುಣೈಃ .  
 ಸರ್ವಸದ್ಗುಣರೂಪಾಯೈ ತಸ್ಯೈ ಮಾತ್ರೇ ನಮೋ ನಮಃ .. ೭೩..  
 ಪುತ್ರದಾರಸುಹೃದ್ಭಾತೃ-ಫಲಪುಷ್ಪಾದಿಶೋಭಿನಃ .  
 ಯಾ ಸಂಸಾರತರೋಃ ಕ್ಷೇತ್ರಂ ತಸ್ಯೈ ಮಾತ್ರೇ ನಮೋ ನಮಃ .. ೭೪..  
 ಮಾ ಮೇತಿ ಮಧುರಾಹ್ವಾನಂ ಯಸ್ಯಾಃ ಸುಖಕರಂ ಸದಾ .  
 ಸುಖೇ ವಾ ಯದಿವಾ ದುಃಖೇ ತಸ್ಯೈ ಮಾತ್ರೇ ನಮೋ ನಮಃ .. ೭೫..

ಸ್ವಯಂ ಲಕ್ಷ್ಮೀಸ್ವರೂಪೇತಿ ಮೇತಿ ಸಂಜ್ಞಾ ಯಯಾ ಧೃತಾ .  
 ಅಪ್ರಾಕೃತಸ್ವರೂಪಾಯೇ ತಸ್ಯೈ ಮಾತ್ರೇ ನಮೋ ನಮಃ .. ೭೬..  
 ಗೃಹ-ದೇಹ-ಮನಃ-ಪ್ರಾಣ-ವಿತ್ತಾನಿ ಸಕಲಾನಿ ಚ .  
 ಪುತ್ರೋಪಕೃತಯೇ ಯಸ್ಯಾಸ್ತಸ್ಯೈ ಮಾತ್ರೇ ನಮೋ ನಮಃ .. ೭೭..  
 ಸುಧಾಕರೇ ಕಲಂಕೋಽಸ್ತಿ ಪದ್ಮನಾಲೇಽಪಿ ಕಂಟಕಂ .  
 ಯಸ್ಯಾಂ ನ ದೋಷಲೇಶೋಽಸ್ತಿ ತಸ್ಯೈ ಮಾತ್ರೇ ನಮೋ ನಮಃ .. ೭೮..  
 ಜಲಮಪ್ಯಗ್ನಿಸಂಯೋಗಾದುಷ್ಣತ್ವಂ ಯಾತಿ ಕಿಂತು ಯಾ .  
 ನ ಕದಾಪಿ ಭವೇದ್ರಷ್ಟಾ ತಸ್ಯೈ ಮಾತ್ರೇ ನಮೋ ನಮಃ .. ೭೯..  
 ಭಗವಾನಪಿ ವಿಶ್ವಾತ್ಮಾ ಲೀಲಾವಿಗ್ರಹಮಾಶ್ರಿತಃ .  
 ನನಾಮ ಯತ್ಪದಂ ನಿತ್ಯಂ ತಸ್ಯೈ ಮಾತ್ರೇ ನಮೋ ನಮಃ .. ೮೦..  
 ಇಷ್ಟದೇವಃ ಸದಾಪೂಜ್ಯಃ ಸರ್ವೇಷಾಂ ನಾಸ್ತಿ ಸಂಶಯಃ .  
 ತಸ್ಮಾತ್ ಪೂಜ್ಯತರಾ ಯಾ ಚ ತಸ್ಯೈ ಮಾತ್ರೇ ನಮೋ ನಮಃ .. ೮೧..  
 ಶಿಕ್ಷಾಗುರುಃ ಸದಾಪೂಜ್ಯಃ ಸರ್ವೇಷಾಂ ನಾಸ್ತಿ ಸಂಶಯಃ .  
 ತಸ್ಮಾತ್ ಪೂಜ್ಯತರಾ ಯಾ ಚ ತಸ್ಯೈ ಮಾತ್ರೇ ನಮೋ ನಮಃ .. ೮೨..  
 ದೀಕ್ಷಾಗುರುಃ ಸದಾ ಪೂಜ್ಯಃ ಸರ್ವೇಷಾಂ ನಾಸ್ತಿ ಸಂಶಯಃ .  
 ತಸ್ಮಾತ್ ಪೂಜ್ಯತರಾ ಯಾಚ ತಸ್ಯೈ ಮಾತ್ರೇ ನಮೋ ನಮಃ .. ೮೩..  
 ಮಂತ್ರದಾತಾ ಸದಾ ಪೂಜ್ಯಃ ಸರ್ವೇಷಾಂ ನಾಸ್ತಿ ಸಂಶಯಃ .  
 ತಸ್ಮಾತ್ ಪೂಜ್ಯತರಾ ಯಾಚ ತಸ್ಯೈ ಮಾತ್ರೇ ನಮೋ ನಮಃ .. ೮೪..  
 ಕಿಂಬಹೂಕ್ತೇನ ಸರ್ವೇಷಾಂ ಪೂಜ್ಯಾನಾಂ ಪೂಜ್ಯ ಈಶ್ವರಃ .  
 ತಸ್ಮಾತ್ ಪೂಜ್ಯತರಾ ಯಾಚ ತಸ್ಯೈ ಮಾತ್ರೇ ನಮೋ ನಮಃ .. ೮೫..  
 ಯದಾಜ್ಞೈವ ಶ್ರುತಿನಿತ್ಯಾ ಯದಾಜ್ಞೈವಾಮಲಾ ಸ್ಮೃತಿಃ .  
 ಯದಾಜ್ಞೈವ ಪುರಾಣೋಕ್ತಿತ್ಸಸ್ಯೈ ಮಾತ್ರೇ ನಮೋ ನಮಃ .. ೮೬..  
 ಯದಾಜ್ಞೈವ ಮಹಾತಂತ್ರಂ ಯದಾಜ್ಞೈವ ಮಹಾನ್ ಮನುಃ .  
 ಯದಾಜ್ಞೈವ ಚ ಗಾಯತ್ರೀ ತಸ್ಯೈ ಮಾತ್ರೇ ನಮೋ ನಮಃ .. ೮೭..  
 ಯದಾಜ್ಞೈವ ಪರೋಧರ್ಮೋ ಯದಾಜ್ಞೈವ ಪರಂ ತಪಃ .  
 ಯದಾಜ್ಞೈವ ಪರೋಯೋಗಸ್ತಸ್ಯೈ ಮಾತ್ರೇ ನಮೋ ನಮಃ .. ೮೮..  
 ಯದಾಜ್ಞೈವಾಖಿಲಾ ವೇದಾ ಯದಾಜ್ಞೈವ ಚ ಭಾರತಂ .  
 ರಾಮಾಯಣಂ ಯದಾಜ್ಞೈವ ತಸ್ಯೈ ಮಾತ್ರೇ ನಮೋ ನಮಃ .. ೮೯..  
 ಯದಾಜ್ಞಾಪಾಲನಾತ್ ಸರ್ವಶಾಸ್ತ್ರಾಭ್ಯಾಸಫಲಂ ಭವೇತ್ .  
 ಸರ್ವಧರ್ಮಫಲಂಚೈವ ತಸ್ಯೈ ಮಾತ್ರೇ ನಮೋ ನಮಃ .. ೯೦..



ಪ್ರಾಣದಾಯೈ ನಮೋನಿತ್ಯಂ ಪುಷ್ಟಿದಾಯೈ ಚ ಸರ್ವದಾ .  
 ದೇಹೇಂದ್ರಿಯಪ್ರದಾಯಿಸ್ತ್ಯೈ ತಸ್ಯೈ ಮಾತ್ರೇ ನಮೋ ನಮಃ .. ೯೧..  
 ಧರ್ಮಾರ್ಥಕಾಮಮೋಕ್ಷಾಪ್ತಿಯುತ್ಪಾದಪೂಜನಾದ್ ಭವೇತ್ .  
 ಸರ್ವದಾಯೈ ನಮಸ್ತಸ್ಯೈ ತಸ್ಯೈ ಮಾತ್ರೇ ನಮೋ ನಮಃ .. ೯೨..  
 ಯಾ ದೇವೀ ಸರ್ವಗೇಹೇಷು ಲಕ್ಷ್ಮೀರೂಪೇಣ ಸಂಸ್ಥಿತಾ .  
 ನಮಸ್ತಸ್ಯೈ ನಮಸ್ತಸ್ಯೈ ತಸ್ಯೈ ಮಾತ್ರೇ ನಮೋ ನಮಃ .. ೯೩..  
 ಯಾ ದೇವೀ ಸರ್ವಗೇಹೇಷು ನೀತಿರೂಪೇಣ ಸಂಸ್ಥಿತಾ .  
 ನಮಸ್ತಸ್ಯೈ ನಮಸ್ತಸ್ಯೈ ತಸ್ಯೈ ಮಾತ್ರೇ ನಮೋ ನಮಃ .. ೯೪..  
 ಯಾ ದೇವೀ ಸರ್ವಗೇಹೇಷು ರೀತಿರೂಪೇಣ ಸಂಸ್ಥಿತಾ .  
 ನಮಸ್ತಸ್ಯೈ ನಮಸ್ತಸ್ಯೈ ತಸ್ಯೈ ಮಾತ್ರೇ ನಮೋ ನಮಃ .. ೯೫..  
 ಯಾ ದೇವೀ ಸರ್ವಗೇಹೇಷು ಶೋಭಾರೂಪೇಣ ಸಂಸ್ಥಿತಾ .  
 ನಮಸ್ತಸ್ಯೈ ನಮಸ್ತಸ್ಯೈ ತಸ್ಯೈ ಮಾತ್ರೇ ನಮೋ ನಮಃ .. ೧೬..  
 ಯಾ ದೇವೀ ಸರ್ವಗೇಹೇಷು ಶಕ್ತಿರೂಪೇಣ ಸಂಸ್ಥಿತಾ .  
 ನಮಸ್ತಸ್ಯೈ ನಮಸ್ತಸ್ಯೈ ತಸ್ಯೈ ಮಾತ್ರೇ ನಮೋ ನಮಃ .. ೯೭..  
 ಯಾ ದೇವೀ ಸರ್ವಗೇಹೇಷು ಭಕ್ತಿರೂಪೇಣ ಸಂಸ್ಥಿತಾ .  
 ನಮಸ್ತಸ್ಯೈ ನಮಸ್ತಸ್ಯೈ ತಸ್ಯೈ ಮಾತ್ರೇ ನಮೋ ನಮಃ .. ೯೮..  
 ಯಾ ದೇವೀ ಸರ್ವಗೇಹೇಷು ಸರ್ವರೂಪೇಣ ಸಂಸ್ಥಿತಾ .  
 ನಮಸ್ತಸ್ಯೈ ನಮಸ್ತಸ್ಯೈ ತಸ್ಯೈ ಮಾತ್ರೇ ನಮೋ ನಮಃ .. ೯೯..  
 ನ ಸಾಧ್ಯತೇ ಯದಾನ್ಯಥಾಂ ನೀಲಕಾಂತಶತ್ಯೈರಪಿ .  
 ನಮಸ್ತಸ್ಯೈ ನಮಸ್ತಸ್ಯೈ ತಸ್ಯೈ ಮಾತ್ರೇ ನಮೋ ನಮಃ .. ೧೦೦..  
 ಇತಿ ಮಾತೃ-ರತ್ನಂ ಸಂಪೂರ್ಣಂ .

### ಗುರು-ರತ್ನಂ

ಯಸ್ಯಾಪಾರಕೃಪಾಸಿಂಧೋಃ ಕೃಪಾವಿಂದುವಿಶೋಧಿತಃ .  
 ನರೋ ದೇವತ್ವಮಾಪ್ನೋತಿ ತಸ್ಯೈ ಶ್ರೀಗುರವೇ ನಮಃ .. ೧..  
 ಚಿದಾನಂದಂ ವಪುರ್ಯಸ್ಯ ಚಿದಾನಂದಂ ವಿಭೂಷಣಂ .  
 ಚಿದಾನಂದಂ ತಥಾವಾಸಸ್ತಸ್ಯೈ ಶ್ರೀಗುರವೇ ನಮಃ .. ೨..  
 ಚಿದಾನಂದಮಯೇ ಧಾಮ್ನಿ ಚಿದಾನಂದಮಯಾಸನೇ .  
 ರಾಜತೇ ಯಃ ಸಹಸ್ರಾರೇ ತಸ್ಯೈ ಶ್ರೀಗುರವೇ ನಮಃ .. ೩..  
 ಪ್ರಸನ್ನಮುಖಪದ್ಮಾಯ ಪ್ರಸನ್ನನಯನಾಯ ಚ .  
 ಪ್ರಸನ್ನಕೃತ್ಸರೋಜಾಯ ತಸ್ಯೈ ಶ್ರೀಗುರವೇ ನಮಃ .. ೪..

ಮೂಲಾಧಾರಾದಿಷಟ್ಪತ್ರಂ ಭಿತ್ತ್ವಾ ಶುದ್ಧಸುಷುಮ್ನಯಾ .  
 ಸಂಪ್ರಾಪ್ಯಂ ಯತ್ಪದಂ ಶುದ್ಧಂ ತಸ್ಮೈ ಶ್ರೀಗುರವೇ ನಮಃ .. ೫..  
 ಬುದ್ಧಿಂಧ್ರಿಯ-ಮನಃ-ಪ್ರಾಣ-ದೇಹಾ ಯಸ್ಯ ಚಿತಾ ಯುತಾಃ .  
 ಸ್ವಸ್ವಕರ್ಮಸು ಚೇಷ್ಟಂತೇ ತಸ್ಮೈ ಶ್ರೀಗುರವೇ ನಮಃ .. ೬..  
 ಪೂರ್ವಾಭ್ಯಾಸಬಲಾದ್ವೇ ದುಷ್ಕರ್ಮ ಕರ್ತುಮುದ್ಯತೇ ..  
 ಅಂತರ್ನಿವಾರ್ಯತೇ ಯೇನ ತಸ್ಮೈ ಶ್ರೀಗುರವೇ ನಮಃ .. ೭..  
 ರಜಸ್ತಮೋವಿಹೀನಾಯ ಶುದ್ಧಸತ್ತ್ವಸ್ವರೂಪಿಣೇ .  
 ಲಯವಿಕ್ಷೇಪಶೂನ್ಯಾಯ ತಸ್ಮೈ ಶ್ರೀಗುರವೇ ನಮಃ .. ೮..  
 ಉಪದೇಷ್ಟುಂ ಸತಾಂ ಮಾರ್ಗಮವತೀರ್ಣೋ ಮಹೀತಲೇ .  
 ಯೋ ನರಾಕೃತಿಮಾಶ್ರಿತ್ಯ ತಸ್ಮೈ ಶ್ರೀಗುರವೇ ನಮಃ .. ೯..  
 ಕರ್ಣಧಾರಃ ಸದಾ ಯೋಽಸೌ ದುಷ್ಟಾರೇ ಭವಸಾಗರೇ .  
 ಅಗತೇರ್ಗತಿರೂಪಾಯ ತಸ್ಮೈ ಶ್ರೀಗುರವೇ ನಮಃ .. ೧೦..  
 ಯೋ ದದಾವತಿದೀನಾಯ ಕಪಯಾ ಕರುಣಾನಿಧಿಃ .  
 ಹರಿನಾಮ ಮಹಾರತ್ನಂ ತಸ್ಮೈ ಶ್ರೀಗುರವೇ ನಮಃ .. ೧೧..  
 ಯತ್ ಪ್ರಸಾದಾದಿದಂ ತುಚ್ಛಂ ಶರೀರಂ ಪಾಂಚಭೌತಿಕಂ .  
 ಪವಿತ್ರತಾಂ ಸಮಾಯಾತಿ ತಸ್ಮೈ ಶ್ರೀಗುರವೇ ನಮಃ .. ೧೨..  
 ಅಕೃಷ್ಣಹೃದಯಕ್ಷೇತ್ರಮುಪದೇಶಹಲೇನ ಯಃ .  
 ಚಕರ್ಷ ಕಪಯಾ ಸಮ್ಯಕ್ ತಸ್ಮೈ ಶ್ರೀಗುರವೇ ನಮಃ .. ೧೩..  
 ವವರ್ಷ ಪ್ರಚುರಂ ತತ್ರ ಪ್ರೇಮವಾರಿ ಪುನಃ ಪುನಃ .  
 ಯತ್ನೇನ ಯಃ ಕೃಪಾಸಿಂಧುತಸ್ಮೈ ಶ್ರೀಗುರವೇ ನಮಃ .. ೧೪..  
 ತತ್ ವೀಜಂ ತತಶ್ಚೋಪ್ತಂ ಸತ್ಕೇತಜ್ಞೇನ ಯೇನ ಹಿ .  
 ಸಂವಿವಿಚ್ಯ ಯಥಾಯೋಗ್ಯಂ ತಸ್ಮೈ ಶ್ರೀಗುರವೇ ನಮಃ .. ೧೫..  
 ಪರ್ಯವೇಕ್ಷಣತೋ ಯಸ್ಯ ತತ್ರ ಚಿತ್ತಮಹಾಕ್ಷಿತೌ .  
 ಜ್ಞಾನಾಂಕುರಂ ತತೋ ಜಜ್ಞೇ ತಸ್ಮೈ ಶ್ರೀಗುರವೇ ನಮಃ .. ೧೬..  
 ಅಕ್ಷಯಂ ಪರಮಾಂದ-ಶಸ್ಯಂ ಯಸ್ಯ ಕೃಪಾಬಲಾತ್ .  
 ಸುದುರ್ಲಭಂ ಸಮಾಲಬ್ಧಂ ತಸ್ಮೈ ಶ್ರೀಗುರವೇ ನಮಃ .. ೧೭..  
 ಮಾಯಾನಿದ್ರಾಭಿಭೂತಾನಾಂ ಸಂಸಾರಸ್ವಪ್ನದರ್ಶಿನಾಂ .  
 ಚೇತಯಿತಾ ಸದಾ ಯಶ್ಚ ತಸ್ಮೈ ಶ್ರೀಗುರವೇ ನಮಃ .. ೧೮..  
 ನಾಸ್ತಿ ಯಸ್ಯ ಧನೇ ಲಿಪ್ಸಾ ನ ಯಸ್ಯ ಯಶಸಿ ಸ್ವಹಾ .  
 ಸೇವಾಲಾಭೇ ನ ಯಸ್ಯೇಚ್ಛಾ ತಸ್ಮೈ ಶ್ರೀಗುರವೇ ನಮಃ .. ೧೯..  
 ವ್ರಹ್ಮನಿಷ್ಕಾಯ ಶಾಂತಾಯ ಸದಾಚಾರರತಾಯ ಚ .

ಶ್ರೋತ್ರಿಯಾಯಾಕಲಂಕಾಯ ತಸ್ಮೈ ಶ್ರೀಗುರವೇ ನಮಃ .. ೨೦..  
 ಚತುರ್ವೇದಪಾರಗಾಯ ವೇದಾಂತಾರ್ಥಪ್ರದರ್ಶಿನೇ .  
 ಪುರಾಣತಂತ್ರವಿಜ್ಞಾಯ ತಸ್ಮೈ ಶ್ರೀಗುರವೇ ನಮಃ .. ೨೧..  
 ಹರಿನಾಮಾಮೃತೇ ಪೀತೇ ಯನ್ಮುಖೇಂದುವಿನಿಸೃತೇ .  
 ಪಲಾಯೇತೇ ಕ್ಷುಧಾತೃಷ್ಟೇ ತಸ್ಮೈ ಶ್ರೀಗುರವೇ ನಮಃ .. ೨೨..  
 ಯಸ್ಯಾನುಗ್ರಹಮಾತ್ರೇಣ ಕಿಂ ವಸ್ತು ಕಿಮವಸ್ತು ವಾ .  
 ವಿಜಾನಾತಿ ನರಃ ಸಮ್ಯಕ್ ತಸ್ಮೈ ಶ್ರೀಗುರವೇ ನಮಃ .. ೨೩..  
 ಯಾನುಗ್ರಹಮಾತ್ರೇಣ ಜ್ಞಾನಮಜ್ಞಾನಮೇವ ಚ .  
 ವಿಜಾನಾತಿ ನರಃ ಸಮ್ಯಕ್ ತಸ್ಮೈ ಶ್ರೀಗುರವೇ ನಮಃ .. ೨೪..  
 ಯಸ್ಯಾನುಗ್ರಹಮಾತ್ರೇಣ ಬಂಧನಂ ಮುಕ್ತಿಮೇವ ಚ .  
 ವಿಜಾನಾತಿ ನರಃ ಸಮ್ಯಕ್ ತಸ್ಮೈ ಶ್ರೀಗುರವೇ ನಮಃ .. ೨೫..  
 ವರ್ಜಿತಂ ಹೃದಯಂ ಯಸ್ಯ ಕಾಮಲೋಭಮದಾದಿಭಿಃ .  
 ಶಬ್ದತ್ ಪ್ರಶಾಂತಚಿತ್ತಾಯ ತಸ್ಮೈ ಶ್ರೀಗುರವೇ ನಮಃ .. ೨೬..  
 ಗೃಹಾಂಧಕೂಪಮಗ್ನಸ್ಯ ಹ್ಯಶಕ್ತಸ್ಯಾತ್ಮರಕ್ಷಣೇ .  
 ಆಲಂಬನಂ ಪದಂ ಯಸ್ಯ ತಸ್ಮೈ ಶ್ರೀಗುರವೇ ನಮಃ .. ೨೭..  
 ಅಹಂಕಾರ-ಮಹಾಸರ್ಪ-ವಿಷವೀರ್ಯನಿವಾರಣೇ .  
 ಯದ್ವಾಕ್ಯಂ ಸುಮಹಾಮಂತ್ರಸ್ತಸ್ಮೈ ಶ್ರೀಗುರವೇ ನಮಃ .. ೨೮..  
 ಮಾಯಾನಾಮಸುದುಶ್ಚೇದ್ಯವಂಧನಸ್ಯವಿಕರ್ತನೇ .  
 ಯದ್ವಾಕ್ಯಮೇವ ತೀಕ್ಷ್ಣಾಸ್ತ್ರಂ ತಸ್ಮೈ ಶ್ರೀಗುರವೇ ನಮಃ .. ೨೯..  
 ಪಿಶಾಚೇ ಮಮತಾನಾಮ್ನೀ ಜೀವಬುದ್ಧಿವಿನಾಶಿನೀ .  
 ಯತ್ಕೃಪಾ ದಮಿಕಾ ತಸ್ಯಾತ್ಮಸ್ಮೈ ಶ್ರೀಗುರವೇ ನಮಃ .. ೩೦..  
 ನಿರ್ವಾಪಣಂ ಸುದೀಪ್ತಸ್ಯ ಶೋಕಾಗ್ನೇರ್ದಹತಃ ಸದಾ .  
 ಉಪದೇಶಾಮೃತಂ ಯಸ್ಯ ತಸ್ಮೈ ಶ್ರೀಗುರವೇ ನಮಃ .. ೩೧..  
 ವಿನಾ ಯಚ್ಚರಣೇ ಭಕ್ತಿಂ ನರಾಕೃತಿಪಶುರ್ನರಃ .  
 ಭವತ್ಯೇವ ಭವತ್ಯೇವ ತಸ್ಮೈ ಶ್ರೀಗುರವೇ ನಮಃ .. ೩೨..  
 ಸಂಸಾರನಿವಿಡಾರಣ್ಯೇ ಕಾಮಾದಿಶ್ವಾಪದಾಕುಲೇ .  
 ಯಂ ವಿನಾನ್ಯಾಶ್ರಯೋ ನಾಸ್ತಿ ತಸ್ಮೈ ಶ್ರೀಗುರವೇ ನಮಃ .. ೩೩..  
 ಧನೇನ ವಾ ಶರೀರೇಣ ಜೀವಿತೇನ ತಥಾತ್ಮನಾ .  
 ಯಸ್ಯ ಸೇವಾ ಸದಾ ಕಾರ್ಯಾ ತಸ್ಮೈ ಶ್ರೀಗುರವೇ ನಮಃ .. ೩೪..  
 ಮನೋಮತ್ತಮತಂಗಸ್ಯ ಶಾಸನೇ ಸತತಕ್ಷಮಂ .  
 ಉಪದೇಶಾಂಕುಶಂ ಯಸ್ಯ ತಸ್ಮೈ ಶ್ರೀಗುರವೇ ನಮಃ .. ೩೫..

ಶಸ್ತ್ರಂ ವಿನಾ ಯಥಾ ಕ್ಷೇತ್ರಂ ಯಥಾ ವೃಕ್ಷಃ ಫಲಂ ವಿನಾ .  
 ಯಂ ವಿನಾ ಜೀವನಂ ತದ್ವತ್ತಸ್ಮೈ ಶ್ರೀಗುರವೇ ನಮಃ .. ೩೬..  
 ವಿನಾ ಚಕ್ಷುರ್ಯಥಾ ದೇಹೋ ವಿನಾ ವಿತ್ತಂ ಗೃಹಂ ಯಥಾ .  
 ಯಂ ವಿನಾ ಜೀವನಂ ತದ್ವತ್ತಸ್ಮೈ ಶ್ರೀಗುರವೇ ನಮಃ .. ೩೭..  
 ವಿನಾ ವಸ್ತ್ರಂ ಭೂಷಣಾನಿ ಸಂಸಾರಃ ಸಂತತಿಂ ವಿನಾ .  
 ಯಂ ವಿನಾ ಜೀವನಂ ತದ್ವತ್ತಸ್ಮೈ ಶ್ರೀಗುರವೇ ನಮಃ .. ೩೮..  
 ಪತಿಂ ವಿನಾ ಯಥಾ ನಾರೀ ನರಶ್ಚ ವಿದ್ಯಯಾ ವಿನಾ .  
 ಯಂ ವಿನಾ ಜೀವನಂ ತದ್ವತ್ತಸ್ಮೈ ಶ್ರೀಗುರವೇ ನಮಃ .. ೩೯..  
 ಗಂಧಂ ವಿನಾ ಯಥಾ ಪುಷ್ಪಂ ವಿನಾ ಪತ್ರಂ ಲತಾ ಯಥಾ .  
 ಯಂ ವಿನಾ ಜೀವನಂ ತದ್ವತ್ತಸ್ಮೈ ಶ್ರೀಗುರವೇ ನಮಃ .. ೪೦..  
 ರವಿಂ ವಿನಾ ದಿವಾ ಯದ್ವದ್ರಜನೀ ಚ ವಿಧುಂ ವಿನಾ .  
 ಯಂ ವಿನಾ ಜೀವನಂ ತದ್ವತ್ತಸ್ಮೈ ಶ್ರೀಗುರವೇ ನಮಃ .. ೪೧..  
 ಕರ್ಣಧಾರಂ ವಿನಾ ನೌಕಾ ಯಥಾ ರಾಜ್ಯಂ ನೃಪಂ ವಿನಾ .  
 ಯಂ ವಿನಾ ಜೀವನಂ ತದ್ವತ್ತಸ್ಮೈ ಶ್ರೀಗುರವೇ ನಮಃ .. ೪೨..  
 ಯದ್ವತ್ತಸುಮಹಾರತ್ನಜ್ಯೋತಿಷಾ ಚಿತ್ತಕಂದರಂ .  
 ಭವತ್ಯಾಲೋಕಿತಂ ನಿತ್ಯಂ ತಸ್ಮೈ ಶ್ರೀಗುರವೇ ನಮಃ .. ೪೩..  
 ಚತುರ್ವರ್ಗಫಲಪ್ರಾಪ್ತಿಃ ಸುಖಾದಲ್ಪಧಿಯಾಮಪಿ .  
 ಯತ್ಕೃಪಾಲೇಶಮಾತ್ರೇಣ ತಸ್ಮೈ ಶ್ರೀಗುರವೇ ನಮಃ .. ೪೪..  
 ಯಸ್ಯ ದೇವೇ ಪರಾ ಭಕ್ತಿಯಥಾ ದೇವೇ ತಥಾಗುರೌ .  
 ಇತಿ ಯದ್ಗೌರವಂ ಶ್ರುತ್ಯಾಂ ತಸ್ಮೈ ಶ್ರೀಗುರವೇ ನಮಃ .. ೪೫..  
 ಆಚಾರ್ಯಂ ಮಾಂ ವಿಜನೀಯಾದಿತ್ಯವಾಚ ಸ್ವಯಂ ಹರಿಃ .  
 ಸ್ವಯಂ ಕೃಷ್ಣಸ್ವರೂಪಾಯ ತಸ್ಮೈ ಶ್ರೀಗುರವೇ ನಮಃ .. ೪೬..  
 ಯತ್ಪಾದಕಮಲೇ ಚಿತ್ತಂ ಭೃಂಗವನ್ನಿವಸತ್ ಸದಾ .  
 ದಿವ್ಯಂ ಮಧು ಸಮಾಪ್ನೋತಿ ತಸ್ಮೈ ಶ್ರೀಗುರವೇ ನಮಃ .. ೪೭..  
 ಭ್ರಮೇಣ ಭ್ರಮತೋ ನಿತ್ಯಮನಂತಭವವತ್ಕೃಪು .  
 ಸನ್ಮಾರ್ಗದರ್ಶಕೋ ಯೋಽಸೌ ತಸ್ಮೈ ಶ್ರೀಗುರವೇ ನಮಃ .. ೪೮..  
 ಯಸ್ಯ ಸಂದರ್ಶನಾದೇವ ರವೇಃ ಸರಸಿಜಂ ಯಥಾ .  
 ಹೃತ್ಪದ್ಮಂ ಪುಲ್ಲತಾಮೇತಿ ತಸ್ಮೈ ಶ್ರೀಗುರವೇ ನಮಃ .. ೪೯..  
 ಶ್ರೀಕೃಷ್ಣಃ ಸ್ವಯಮೇವಾಹ ಸರ್ವದೇವಮಯೋ ಗುರುಃ .  
 ಸರ್ವದೇವಸ್ವರೂಪಾಯ ತಸ್ಮೈ ಶ್ರೀಗುರವೇ ನಮಃ .. ೫೦..  
 ಯತ್ಪಾದೋದಕಪಾನೇನ ಹೃದಯಸ್ಯಾಖಿಲಂ ಮಲಂ .

ಅಪಯಾತಿ ಕ್ಷಣಾದೇವ ತಸ್ಮೈ ಶ್ರೀಗುರವೇ ನಮಃ .. ೫೧..  
 ಭವಕಾರಾಗೃಹೇ ರುದ್ಧೋ ನಿಬದ್ಧೋ ಮೋಹಶೃಂಖಲೈಃ .  
 ಯತ್ಪ್ರಸಾದಾದ್ ಭವೇನ್ಮುಕ್ತಸ್ತಸ್ಮೈ ಶ್ರೀಗುರವೇ ನಮಃ .. ೫೨..  
 ಬಹವೋ ಗುರವಃ ಸಂತಿ ಶಿಷ್ಯವಿತ್ತಾಪಹಾರಕಾಃ .  
 ಹೃತ್ತಾಪಹಾರಕೋ ಯೋಽಸೌ ತಸ್ಮೈ ಶ್ರೀಗುರವೇ ನಮಃ .. ೫೩..  
 ಅಖಂಡಮಂಡಲಾಕಾರಂ ವ್ಯಾಪ್ತಂ ಯೇನ ಚರಾಚರಂ .  
 ತತ್ಪದಂ ದರ್ಶಿತಂ ಯೇನ ತಸ್ಮೈ ಶ್ರೀಗುರವೇ ನಮಃ .. ೫೪..  
 ಯತೋ ವಾಚೋ ನಿವರ್ತಂತೇ ಅಪ್ರಾಪ್ಯ ಮನಸಾ ಸಹ .  
 ತತ್ಪದಂ ದರ್ಶಿತಂ ಯೇನ ತಸ್ಮೈ ಶ್ರೀಗುರವೇ ನಮಃ .. ೫೫..  
 ವಿಚಿತ್ರಾದ್ಭುತವಿಶ್ವಸ್ಯ ಜನ್ಮಾದ್ಭಸ್ಯ ಯತೋ ಭವೇತ್ .  
 ತತ್ಪದಂ ದರ್ಶಿತಂ ಯೇನ ತಸ್ಮೈ ಶ್ರೀಗುರವೇ ನಮಃ .. ೫೬..  
 ತತ್ತ್ವಮಸ್ಯಾದಿವಾಕ್ಯೇರ್ಯಲ್ಲಕ್ಷ್ಯತೇ ನ ಸಮುಚ್ಯತೇ .  
 ತತ್ಪದಂ ದರ್ಶಿತಂ ಯೇನ ತಸ್ಮೈ ಶ್ರೀಗುರವೇ ನಮಃ .. ೫೭..  
 ಅಪಾಣಿರಪಿ ಗೃಹ್ಣಾತಿ ಯೋಽಪಾದೋಽಪಿ ಚ ಗಚ್ಛತಿ .  
 ತತ್ಪದಂ ದರ್ಶಿತಂ ಯೇನ ತಸ್ಮೈ ಶ್ರೀಗುರವೇ ನಮಃ .. ೫೮..  
 ಯಃ ಪಶ್ಯತಿ ಸದಾಚಕ್ಷುರಕರ್ಣೋಽಪಿ ಶೃಣೋತಿ ಯಃ .  
 ತತ್ಪದಂ ದರ್ಶಿತಂ ಯೇನ ತಸ್ಮೈ ಶ್ರೀಗುರವೇ ನಮಃ .. ೫೯..  
 ಪಶ್ಯಂತಿ ಸೂರಯಃ ಶಶ್ವದ್ ಯದ್ ವಿಷ್ಣೋಃ ಪರಮಂ ಪದಂ .  
 ತತ್ಪದಂ ದರ್ಶಿತಂ ಯೇನ ತಸ್ಮೈ ಶ್ರೀಗುರವೇ ನಮಃ .. ೬೦..  
 ಪ್ರಾಕೃತಾಕಾರಹೀನೋಽಪಿ ಯಶ್ಚಿದಾನಂದರೂಪಕಃ .  
 ತತ್ಪದಂ ದರ್ಶಿತಂ ಯೇನ ತಸ್ಮೈ ಶ್ರೀಗುರವೇ ನಮಃ .. ೬೧..  
 ಸಾಧಕಾನಾಂ ಹಿತಾರ್ಥಾಯ ಸ್ವರೂಪಂ ಯೇನ ಕಲ್ಪ್ಯತೇ .  
 ತತ್ಪದಂ ದರ್ಶಿತಂ ಯೇನ ತಸ್ಮೈ ಶ್ರೀಗುರವೇ ನಮಃ .. ೬೨..  
 ಯದ್ಭಾಸಾ ಭಾತಿ ಸೂರ್ಯೋಽಯಂ ಯದ್ಭಾಸಾ ಭಾತಿ ಚಂದ್ರಮಾಃ .  
 ತತ್ಪದಂ ದರ್ಶಿತಂ ಯೇನ ತಸ್ಮೈ ಶ್ರೀಗುರವೇ ನಮಃ .. ೬೩..  
 ಯದ್ಭಯಾತ್ ಪವನೋ ವಾತಿ ವರ್ಷತೀಂದ್ರಶ್ಚ ಯದ್ಭಯಾತ್ .  
 ತತ್ಪದಂ ದರ್ಶಿತಂ ಯೇನ ತಸ್ಮೈ ಶ್ರೀಗುರವೇ ನಮಃ .. ೬೪..  
 ಬ್ರಹ್ಮಣೋ ಹಿ ಪ್ರತಿಷ್ಠಾ ಯಶ್ಚಾಮೃತಸ್ಯಾವ್ಯಯಸ್ಯ ಚ .  
 ತತ್ಪದಂ ದರ್ಶಿತಂ ಯೇನ ತಸ್ಮೈ ಶ್ರೀಗುರವೇ ನಮಃ .. ೬೫..  
 ವಿಷ್ಣುಭ್ಯ ಯ ಇದಂ ಕೃತ್ಸ್ನ ಮೇಕಾಂಶೇನ ಸ್ಥಿತೋ ಜಗತ್ .

ತತ್ಪದಂ ದರ್ಶಿತಂ ಯೇನ ತಸ್ಮೈ ಶ್ರೀಗುರವೇ ನಮಃ .. ೬೬..  
ಸಂಸ್ಕೃತೈಃ ಪ್ರಾಕೃತೈರ್ವಾಪಿ ಯಃ ಶಿಷ್ಯಮನುರೂಪತಃ .  
ಬೋಧಯೇದ್ ವಾಕ್ಯವಿನ್ಯಾಸೈಸ್ತಸ್ಮೈ ಶ್ರೀಗುರವೇ ನಮಃ .. ೬೭..  
ಅಜ್ಞಾನತಿಮಿರಾಂಧಸ್ಯ ಜ್ಞಾನಾಂಜನಶಲಾಕಯಾ .  
ಚಕ್ಷುರುನ್ಮೀಲಿತಂ ಯೇನ ತಸ್ಮೈ ಶ್ರೀಗುರವೇ ನಮಃ .. ೬೮..  
ಯೋಜಿತಾ ಕಪಯಾ ಯೇನ ವೃಥಾಶಬ್ದರತಾ ಶ್ರುತಿಃ .  
ಶ್ರವಣೇ ಭಗವನ್ನಾಮ್ನಸ್ತಸ್ಮೈ ಶ್ರೀಗುರವೇ ನಮಃ .. ೬೯..  
ಮೃದ್ವಿಕಾರೇ ರತಂ ಚಕ್ಷುಃ ಸರ್ವತ್ರೇಶ್ವರದರ್ಶನೇ .  
ಪ್ರೇಷಿತಂ ಕಪಯಾ ಯೇನ ತಸ್ಮೈ ಶ್ರೀಗುರವೇ ನಮಃ .. ೭೦..  
ರಥಾಲಾಪರತಾ ವಾಣೀ ಯೇನ ಸಮ್ಯಜ್ ನಿಯೋಜಿತಾ .  
ಭಗವನ್ಮಹಿಮಾಖ್ಯಾನೇ ತಸ್ಮೈ ಶ್ರೀಗುರವೇ ನಮಃ .. ೭೧..  
ಅಸದ್ಗಂಧಸಮಾಕೃಷ್ಣಂ ಘ್ರಾಣಂ ಯೇನ ನಿಯೋಜಿತಂ .  
ಭಗವಚ್ಚರಣಾಂಭೋಜೇ ತಸ್ಮೈ ಶ್ರೀಗುರವೇ ನಮಃ .. ೭೨..  
ಪ್ರೇಷಿತಃ ಕೃಪಯಾ ಯೇನ ರಥಾಕಾರ್ಯಕರಃ ಕರಃ .  
ಭಗವತ್ಪರಿಚಯ್ಯಾಯಾಂ ತಸ್ಮೈ ಶ್ರೀಗುರವೇ ನಮಃ .. ೭೩..  
ಯತ್ ಕಪಾಲಬ್ಧಬೋಧೇನ ಸಂಸಾರಮೃಗತೃಷ್ಣಿಕಾ .  
ವಿಲೀಯತೇ ಕ್ಷಣೇನೈವ ತಸ್ಮೈ ಶ್ರೀಗುರವೇ ನಮಃ .. ೭೪..  
ಸಂಸಾರವೃಕ್ಷಮಾರೂಢಾಃ ಪತಂತೋ ನರಕಾರ್ಣವೇ .  
ಯೇನ ಚೋದ್ಧಾರಿತಾಃ ಸರ್ವೇ ತಸ್ಮೈ ಶ್ರೀಗುರವೇ ನಮಃ .. ೭೫..  
ಸುಗಂಧಿಚಂದನಭ್ರಾಂತ್ಯಾ ಪತಂತೋ ವಿಷಯಾನಲೇ .  
ಯೇನ ಸಂರಕ್ಷಿತಾಃ ಸರ್ವೇ ತಸ್ಮೈ ಶ್ರೀಗುರವೇ ನಮಃ .. ೭೬..  
ಪಿಬಂತಶ್ಚ ಸುಧಾಭ್ರಾಂತ್ಯಾ ಸಂಸಾರಗರಲಂ ಸದಾ .  
ಕೃಪಯಾ ವಾರಿತಾ ಯೇನ ತಸ್ಮೈ ಶ್ರೀಗುರವೇ ನಮಃ .. ೭೭..  
ಗುರುಪೂಜಾಂ ವಿಧಾಯಾಥ ಸ್ವೇಷ್ಟದೇವಂ ಪ್ರಪೂಜಯೇತ್ .  
ಪೂಜ್ಯಾಗ್ರಾಯ ನಮಸ್ತಸ್ಮೈ ತಸ್ಮೈ ಶ್ರೀಗುರವೇ ನಮಃ .. ೭೮..  
ಯಸ್ಯ ಸಂದರ್ಶನೇ ಜಾತೇ ನಾಸ್ತನ್ಯದರ್ಜನಾದಿಕಂ .  
ಉಪಾಸ್ಯಾಯ ನಮಸ್ತಸ್ಮೈ ತಸ್ಮೈ ಶ್ರೀಗುರವೇ ನಮಃ .. ೭೯..  
ಅದೇಯಂ ದೀಯತೇ ಯೇನ ಚಾದೃಶ್ಯಂ ಸತ್ಪದಶ್ಯತೇ .  
ವದಾನ್ಯಾಯ ನಮಸ್ತಸ್ಮೈ ತಸ್ಮೈ ಶ್ರೀಗುರವೇ ನಮಃ .. ೮೦..  
ನಶ್ವರಂ ದೀಯತೇ ಸರ್ವೈರ್ಯದತ್ತಂ ಯಾತಿ ನ ಕ್ಷಯಂ .  
ಜ್ಞಾನದಾಯ ನಮಸ್ತಸ್ಮೈ ತಸ್ಮೈ ಶ್ರೀಗುರವೇ ನಮಃ .. ೮೧..

ಯಸ್ಮಿಂಸ್ತುಷ್ಟೇ ಹರಿಸ್ತುಷ್ಟೋ ರುಷ್ಟೇ ರುಷ್ಟಃ ಸ್ವಯಂ ಹರಿಃ .  
 ಏಕಾತ್ಮನೇ ನಮಸ್ತಸ್ಮೈ ತಸ್ಮೈ ಶ್ರೀಗುರವೇ ನಮಃ .. ೮೨..  
 ಹರಿಃ ಸ್ವಯಂ ಗುರುಭೂತ್ವಾ ತಾರಯತ್ಕವಿಲಂ ಜಗತ್ .  
 ದ್ವಿರೂಪಾಯ ನಮಸ್ತಸ್ಮೈ ತಸ್ಮೈ ಶ್ರೀಗುರವೇ ನಮಃ .. ೮೩..  
 ಗುರುಬ್ರಹ್ಮಾ ಗುರುವಿಷ್ಣುಗುರುದೇವೋ ಮಹೇಶ್ವರಃ .  
 ತ್ರಿರೂಪಾಯ ನಮಸ್ತಸ್ಮೈ ತಸ್ಮೈ ಶ್ರೀಗುರವೇ ನಮಃ .. ೮೪..  
 ನ ಬಲಂ ಬಲಮಂಗಾನಾಂ ಗುರುದತ್ತವಬಲಂ ಬಲಂ .  
 ಬಲದಾಯ ನಮಸ್ತಸ್ಮೈ ತಸ್ಮೈ ಶ್ರೀಗುರವೇ ನಮಃ .. ೮೫..  
 ಶೇಷೇ ಗುರುಕೃಪಾಲೇಶಂ ವಿನಾ ನಾಸ್ತಪರಾ ಗತಿಃ .  
 ರಕ್ಷಕಾಯ ನಮಸ್ತಸ್ಮೈ ತಸ್ಮೈ ಶ್ರೀಗುರವೇ ನಮಃ .. ೮೬..  
 ಸದಸಚ್ಚಾಖಿಲಂ ಕರ್ಮ ಗುರುವೇತ್ತಿ ನ ಚಾಪರಃ .  
 ಸಾಕ್ಷಿಣೇಚ ನಮಸ್ತಸ್ಮೈ ತಸ್ಮೈ ಶ್ರೀಗುರವೇ ನಮಃ .. ೮೭..  
 ದದಾತಿ ದರ್ಶನಂಚಾಂತೇ ಗುರುಣಾ ಪ್ರೇರಿತೋ ಹರಿಃ .  
 ಮಧ್ಯಸ್ಥಾಯ ನಮಸ್ತಸ್ಮೈ ತಸ್ಮೈ ಶ್ರೀಗುರವೇ ನಮಃ .. ೮೮..  
 ಅಂತರ್ಧ್ವಾಂತವಿನಾಶಾಯ ಜ್ಞಾನಾಲೋಕಪ್ರದಾಯ ಚ .  
 ನಮಸ್ತಸ್ಮೈ ನಮಸ್ತಸ್ಮೈ ತಸ್ಮೈ ಶ್ರೀಗುರವೇ ನಮಃ .. ೮೯..  
 ಸುಶಾಂತಾಯ ಸುದಾಂತಾಯ ನಿರುಪಾಧಿಹಿತೈಷಿಣೇ .  
 ನಮಸ್ತಸ್ಮೈ ನಮಸ್ತಸ್ಮೈ ತಸ್ಮೈ ಶ್ರೀಗುರವೇ ನಮಃ .. ೯೦..  
 ಸನ್ಮಾರ್ಗ-ಸತ್-ಪ್ರದೀಪಾಯ ಸದಾಚಾರಪರಾಯ ಚ .  
 ನಮಸ್ತಸ್ಮೈ ನಮಸ್ತಸ್ಮೈ ತಸ್ಮೈ ಶ್ರೀಗುರವೇ ನಮಃ .. ೯೧..  
 ಭಕ್ತಿದಾಯ ಚ ಭಕ್ತಾಯ ಜ್ಞಾನಿನೇ ಜ್ಞಾನದಾಯ ಚ .  
 ನಮಸ್ತಸ್ಮೈ ನಮಸ್ತಸ್ಮೈ ತಸ್ಮೈ ಶ್ರೀಗುರವೇ ನಮಃ .. ೯೨..  
 ಸ್ವಯಂ ಬ್ರಹ್ಮಸ್ವರೂಪಾಯ ಬ್ರಹ್ಮಾನಂದ ಪ್ರದಾಯಿನೇ .  
 ನಮಸ್ತಸ್ಮೈ ನಮಸ್ತಸ್ಮೈ ತಸ್ಮೈ ಶ್ರೀಗುರವೇ ನಮಃ .. ೯೩..  
 ನಾನಾಶಾಸ್ತ್ರವಿರೋಧೇಷು ಸಾಮಂಜಸ್ಯವಿಧಾಯಿನೇ .  
 ನಮಸ್ತಸ್ಮೈ ನಮಸ್ತಸ್ಮೈ ತಸ್ಮೈ ಶ್ರೀಗುರವೇ ನಮಃ .. ೯೪..  
 ಸಂಸಾರಾಸಕ್ತಿಶೂನ್ಯಾಯ ಯೋಗಿನೇ ಯೋಗದಾಯ ಚ .  
 ನಮಸ್ತಸ್ಮೈ ನಮಸ್ತಸ್ಮೈ ತಸ್ಮೈ ಶ್ರೀಗುರವೇ ನಮಃ .. ೯೫..  
 ಪ್ರತಿಕ್ಷಮಾದಮಾಸ್ತೇಯಶೌಚಾದಿಗುಣಶಾಲಿನೇ .  
 ನಮಸ್ತಸ್ಮೈ ನಮಸ್ತಸ್ಮೈ ತಸ್ಮೈ ಶ್ರೀಗುರವೇ ನಮಃ .. ೯೬..  
 ಸಂದೃಷ್ಟೇಽಖಿಲಸಂತಾಪೋ ಯಸ್ಮಿನ್ ಪ್ರಶಮಮಾಪ್ನುಯಾತ್ .

ನಮಸ್ತಸ್ಮೈ ನಮಸ್ತಸ್ಮೈ ತಸ್ಮೈ ಶ್ರೀಗುರವೇ ನಮಃ .. ೯೭..  
ಯಸ್ಮಿನ್ ದೃಷ್ಟೇ ಪರಾನಂದಪೂರ್ಣಂ ಹೃನ್ಮಂದಿರಂ ಭವೇತ್ .  
ನಮಸ್ತಸ್ಮೈ ನಮಸ್ತಸ್ಮೈ ತಸ್ಮೈ ಶ್ರೀಗುರವೇ ನಮಃ .. ೯೮..  
ಯಸ್ಮಿನ್ ದೃಷ್ಟೇ ಮುಖೇ ನಿತ್ಯಂ ಹರಿನಾಮ ಸ್ವಯಂ ಸ್ಫುರೇತ್ .  
ನಮಸ್ತಸ್ಮೈ ನಮಸ್ತಸ್ಮೈ ತಸ್ಮೈ ಶ್ರೀಗುರವೇ ನಮಃ .. ೯೯..  
ನ ಯೋಗ್ಯಾ ದಕ್ಷಿಣಾ ಯಸ್ಯ ನೀಲಕಾಂತಶತಾನ್ಯಪಿ .  
ನಮಸ್ತಸ್ಮೈ ನಮಸ್ತಸ್ಮೈ ತಸ್ಮೈ ಶ್ರೀಗುರವೇ ನಮಃ .. ೧೦೦..  
ಇತಿ ಗುರು-ರತ್ನಂ ಸಂಪೂರ್ಣಂ .

### ಧರ್ಮ-ರತ್ನಂ

ಹರಿರ್ಜಯತಿ ಸರ್ವತ್ರ ಸರ್ವದಾನಂದರೂಪಕಃ .  
ಧರ್ಮಸ್ತಸ್ಯಾಪರಂ ರೂಪಂ ಯತೋ ಧರ್ಮಸ್ತತೋ ಜಯಃ .. ೧..  
ರಣೇ ವಾ ಕಾನನೇ ವಾಪಿ ಧರ್ಮವರ್ಮ-ಸುರಕ್ಷಿತಃ .  
ನ ನರೋ ನಿಧನಂ ಯಾತಿ ಯತೋ ಧರ್ಮಸ್ತತೋ ಜಯಃ .. ೨..  
ಸ್ವದೇಹರಕ್ಷಣೇ ರಾಜಾ ನಿಯೋಜಯತಿ ಸೈನಿಕಾನ್ .  
ಧರ್ಮೋಹಿ ಧಾರ್ಮಿಕಂ ಪಾತಿ ಯತೋ ಧರ್ಮಸ್ತತೋ ಜಯಃ .. ೩..  
ಪಿತೇವ ಪಾಲಕೋ ಧರ್ಮೋ ಮಾತೇವ ಲಾಲಕಃ ಸದಾ .  
ಸಖೇವ ಹಿತಕಾರೀ ಚ ಯತೋ ಧರ್ಮಸ್ತತೋ ಜಯಃ .. ೪..  
ಯತೋ ಧರ್ಮಸ್ತತಃ ಸಂಪದ್ ಯತೋ ಧರ್ಮಸ್ತತಃ ಸುಖಂ .  
ಯತೋ ಧರ್ಮಸ್ತತೋ ಮುಕ್ತಿಯತೋ ಧರ್ಮಸ್ತತೋ ಜಯಃ .. ೫..  
ಯತೋ ಧರ್ಮಸ್ತತಃ ಸತ್ಯಂ ಯತೋ ಧರ್ಮಸ್ತತೋ ದಯಾ .  
ಯತೋ ಧರ್ಮಸ್ತತೋ ಜ್ಞಾನಂ ಯತೋ ಧರ್ಮಸ್ತತೋ ಜಯಃ .. ೬..  
ಯತೋ ಧರ್ಮಸ್ತತೋ ನೀತಿಯತೋ ಧರ್ಮಸ್ತತಃ ಕ್ಷಮಾ .  
ಯತೋ ಧರ್ಮಸ್ತತಃ ಶಾಂತಿ ಯತೋ ಧರ್ಮಸ್ತತೋ ಜಯಃ .. ೭..  
ಬಂಧುಧರ್ಮವಿಹೀನಸ್ಯ ಶತ್ರುವದ್ ವರ್ತತೇ ಸದಾ .  
ಧಾರ್ಮಿಕಸ್ಯ ಜಗನ್ನಿತ್ರಂ ಯತೋ ಧರ್ಮಸ್ತತೋ ಜಯಃ .. ೮..  
ಭ್ರಾತಾಪಿ ರಾವಣಸ್ಯಾಸೌ ವಿಪಕ್ಷೋಽಭುದ್ ವಿಭೀಷಣಃ .  
ವಾನರಾ ರಾಮಮಿತ್ರಾಣಿ ಯತೋ ಧರ್ಮಸ್ತತೋ ಜಯಃ .. ೯..  
ನ ತಥಾ ಸುಖಮಾಪ್ನೋತಿ ವಸುಧಾವಿಜಯೇ ನರಃ .  
ಯಥಾ ಧರ್ಮರತೋ ಜೀವೋ ಯತೋ ಧರ್ಮಸ್ತತೋ ಜಯಃ .. ೧೦..  
ವಿದುರಃ ಪರಮಾನಂದಂ ಕುಟೀರಸ್ಥಃ ಸಮನ್ವಭೂತ್ .



ದುರ್ಯೋಧನಃ ಸದಾ ತಾಪಂ ಯತೋ ಧರ್ಮಸ್ತತೋ ಜಯಃ .. ೧೧..  
 ನರೋ ಧರ್ಮಪ್ರಭಾವೇಣ ಸಂಪರೇತಂ ಸ್ವಭಾಂಧವಂ .  
 ಪುನರ್ಜೀವಯಿತುಂ ಶಕ್ನೋ ಯತೋ ಧರ್ಮಸ್ತತೋ ಜಯಃ .. ೧೨..  
 ಪಾತಿವ್ರತ್ಯೇನ ಧರ್ಮೇಣ ಸಾವಿತ್ರೀ ಸಮಜೀವಯತ್ .  
 ಪತಿಂ ಧರ್ಮಂ ಪರಾಜಿತ್ಯ ಯತೋ ಧರ್ಮಸ್ತತೋ ಜಯಃ .. ೧೩..  
 ಏಕಾಂತಧರ್ಮನಿಷ್ಠಸ್ಯ ಸಂದೇಹಾಸ್ತದವಸ್ತುಷು .  
 ಸತ್ಯಪ್ರದರ್ಶಕೋ ಧರ್ಮೋ ಯತೋ ಧರ್ಮಸ್ತತೋ ಜಯಃ .. ೧೪..  
 ನಲರೂಪೇಷು ದೇವೇಷು ದಮಯಂತೀ ಸುದುಃಖಿತಾ .  
 ನಲಮೇವ ಪತಿಂ ವಪ್ರೇ ಯತೋ ಧರ್ಮಸ್ತತೋ ಜಯಃ .. ೧೫..  
 ದೈವಾದ್ಧಸ್ಯಗೃಹೀತಾಯಾಃ ಸತ್ಯಾ ಧರ್ಮಂ ವರಸ್ತ್ರಿಯಾಃ .  
 ರಕ್ಷತೈವ ಸದಾ ಧರ್ಮೋ ಯತೋ ಧರ್ಮಸ್ತತೋ ಜಯಃ .. ೧೬..  
 ರಾವಣೋ ಜಾನಕೀಂ ಹೃತ್ವಾ ನೀತ್ವಾಪಿ ನಿಜಮಂದಿರಂ .  
 ಕದರ್ಥಿತುಂ ನ ಶಕ್ನೋಽಭುದ್ ಯತೋ ಧರ್ಮಸ್ತತೋ ಜಯಃ .. ೧೭..  
 ದುರ್ಜ್ಞನೋ ಧಾರ್ಮಿಕಾಂ ನಾರೀಂ ವಿಲಜ್ಞಾಂ ಕರ್ತುಮುದ್ಯತಃ .  
 ನ ಕದಾಪಿ ಸಮರ್ಥಃ ಸ್ಯಾದ ಯತೋ ಧರ್ಮಸ್ತತೋ ಜಯಃ .. ೧೮..  
 ದುಃಶಾಸನಃ ಸತೀಂ ಕೃಷ್ಣಾಂ ವಿವಸ್ತಾಂ ಕರ್ತುಮುದ್ಯತಃ .  
 ಲಜ್ಜಿತಃ ಸ್ವಯಮೇವಾಸೀದ್ ಯತೋ ಧರ್ಮಸ್ತತೋ ಜಯಃ .. ೧೯..  
 ಯಶ್ಚ ಧರ್ಮಧನೋ ಧರ್ಮಂ ನ ಜಹಾತಿ ವಿಪದ್ಯಪಿ .  
 ನಿಶ್ಚಿತಂ ಶುಭಮಾಪ್ನೋತಿ ಯತೋ ಧರ್ಮಸ್ತತೋ ಜಯಃ .. ೨೦..  
 ಸತ್ಯಂ ಧರ್ಮಂ ಸಮಾಶ್ರಿತ್ಯ ಧರ್ಮರಾಜೋ ಯುಧಿಷ್ಠಿರಃ .  
 ಲೇಭೇ ಶತ್ರುಹೃತಂ ರಾಜ್ಯಂ ಯತೋ ಧರ್ಮಸ್ತತೋ ಜಯಃ .. ೨೧..  
 ಅನೇಕೇಷು ವಿನಾಶಸ್ಯ ಕಾರಣೇಷ್ವಪಿ ಸತ್ಸು ಚ .  
 ನ ವಿನಶ್ಯತಿ ಧರ್ಮಿಷ್ಠೋ ಯತೋ ಧರ್ಮಸ್ತತೋ ಜಯಃ .. ೨೨..  
 ಭಗವದ್ಧರ್ಮಮಾಶ್ರಿತ್ಯ ವಿಷವಹ್ನಿ-ಜಲಾದಿಷು .  
 ಪ್ರಹ್ಲಾದೋ ಜೀವನಂ ಲೇಭೇ ಯತೋ ಧರ್ಮಸ್ತತೋ ಜಯಃ .. ೨೩..  
 ಸಮ್ಯಗ್ ಧರ್ಮಮನುಷ್ಠಾಯ ಮೃತೋಽಪಿ ಮಾನವಶ್ಚಿರಂ .  
 ಜೀವನ್ನಿವ ಪ್ರತೀಯೇತ ಯತೋ ಧರ್ಮಸ್ತತೋ ಜಯಃ .. ೨೪..  
 ದಾನಧರ್ಮಂ ಸಮಾಶ್ರಿತ್ಯ ಶಿವಿರೌಶೀನರೋ ನೃಪಃ .  
 ವರ್ತಮಾನ ಇವಾಭಾತಿ ಯತೋ ಧರ್ಮಸ್ತತೋ ಜಯಃ .. ೨೫..  
 ಪ್ರಥಮಂ ಶತ್ರುತಾಂ ಕೃತ್ವಾ ಧರ್ಮಿಣಾ ಸಹ ಮಾನವಃ .  
 ಮಿತ್ರವದ್ ವರ್ತತೇ ಪಶ್ಚಾದ ಯತೋ ಧರ್ಮಸ್ತತೋ ಜಯಃ .. ೨೬..  
 ವನಾತ್ ಪ್ರತ್ಯಾಗತೋ ರಾಮಃ ಪಾಲಯಿತ್ವಾ ಪಿತುರ್ವಚಃ .

ಕೈಕೇಯ್ಯಾಪ್ಯಾದೃತಃ ಸಮ್ಯಗ್ ಯತೋ ಧರ್ಮಸ್ತತೋ ಜಯಃ .. ೨೭..  
 ಸುನೀಚಕುಲಜಾತೋಽಪಿ ಧಾರ್ಮಿಕಃ ಸಾಧುಭಿಃ ಸಮಂ .  
 ಅತ್ಯುಚ್ಚಂ ಪದಮಾಪ್ನೋತಿ ಯತೋ ಧರ್ಮಸ್ತತೋ ಜಯಃ .. ೨೮..  
 ವಿಭೀಷಣೋ ರಾಕ್ಷಸೋಽಪಿ ರಾವಣಸ್ಯಾನುಜೋಽಪಿ ಸನ್ .  
 ಧರ್ಮೇಣಾಮರತಾಂ ಪ್ರಾಪ ಯತೋ ಧರ್ಮಸ್ತತೋ ಜಯಃ .. ೨೯..  
 ಈಶ್ವರಃ ಸರ್ವಭೂತಾನಾಂ ವಶೇ ಯಸ್ಯಾಖಿಲಂ ಜಗತ್ .  
 ಸ ಧರ್ಮೇಣ ವಶಂ ಯಾತಿ ಯತೋ ಧರ್ಮಸ್ತತೋ ಜಯಃ .. ೩೦..  
 ಧರ್ಮಾರ್ಥೇ ಸಕಲಂ ಹಿತ್ವಾ ಬಲಿನಾತಿಬಲೀಯಸಾ .  
 ದ್ವಾರಪತ್ನೇ ಕೃತೋ ವಿಷ್ಣುರ್ಯತೋ ಧರ್ಮಸ್ತತೋ ಜಯಃ .. ೩೧..  
 ದೈವಾತ್ ಸರ್ವಸ್ವಹೀನೋಽಪಿ ತತ್ ಸರ್ವಂ ಲಭತೇ ಪುನಃ .  
 ಧರ್ಮೇಣೈವ ವಿನಾ ಯತ್ನಂ ಯತೋ ಧರ್ಮಸ್ತತೋ ಜಯಃ .. ೩೨..  
 ಹರಿಶ್ಚಂದ್ರಶ್ಚ ರಾಜರ್ಷಿಹೃತ್ಯೈಶ್ವರ್ಯಂ ಮೃತಂ ಸುತಂ .  
 ಧರ್ಮೇಣೈವ ಪುನರ್ಲೇಭೇ ಯತೋ ಧರ್ಮಸ್ತತೋ ಜಯಃ .. ೩೩..  
 ಸಕಾಮಃ ಸುಂದರಂ ಭೋಗ್ಯಂ ಧಾರ್ಮಿಕೋ ಯದಿ ವಾಂಛತಿ .  
 ವಾಂಛಿತಾಧಿಕಮಾಪ್ನೋತಿ ಯತೋ ಧರ್ಮಸ್ತತೋ ಜಯಃ .. ೩೪..  
 ಪಿತೃಸಂಮಾನಮಪ್ರಾಪ್ಯ ನಗರಾನ್ನಿರ್ಗತೋ ಧ್ರುವಃ .  
 ಸರ್ವೋಚ್ಚಂ ಸ್ಥಾನಮಾಲೇಭೇ ಯತೋ ಧರ್ಮಸ್ತತೋ ಜಯಃ .. ೩೫..  
 ಯೋಗಕ್ಷೇಮಂ ವಹತ್ಯೇವ ಸರ್ವದಾ ಸ್ವಯಮೀಶ್ವರಃ .  
 ಧಾರ್ಮಿಕಸ್ಯ ಮನುಷ್ಯಸ್ಯ ಯತೋ ಧರ್ಮಸ್ತತೋ ಜಯಃ .. ೩೬..  
 ಬಿಲ್ವಮಂಗಲಮಾಲೋಕ್ಯ ನೇತ್ರಹೀನಮನಾಥಕಂ .  
 ಸ್ವಯಂ ಕೃಷ್ಣೋ ದದಾವನ್ನಂ ಯತೋ ಧರ್ಮಸ್ತತೋ ಜಯಃ .. ೩೭..  
 ತೇಷಾಂ ನಿತ್ಯಾಭಿಯುಕ್ತಾನಾಂ ಯೋಗಕ್ಷೇಮಂ ವಹಾಮ್ಯಹಂ .  
 ಇತಿ ಶ್ರೀಭಗವದ್ ವಾಕ್ಯಂ ಯತೋ ಧರ್ಮಸ್ತತೋ ಜಯಃ .. ೩೮..  
 ಏಕೇನೈವ ಸುಜಾತೇನ ಧಾರ್ಮಿಕೇಣಾಖಿಲಂ ಕುಲಂ .  
 ಪವಿತ್ರೀಕ್ರಿಯತೇ ಸಮ್ಯಗ್ ಯತೋ ಧರ್ಮಸ್ತತೋ ಜಯಃ .. ೩೯..  
 ಸ್ವಪೂರ್ವಪುರುಷಾನ್ ಧೀರ ಉಜ್ಜಹಾರ ಭಗೀರಥಃ .  
 ಭಾಗೀರಥೀಂ ಸಮಾನೀಯ ಯತೋ ಧರ್ಮಸ್ತತೋ ಜಯಃ .. ೪೦..  
 ಪ್ರಹೃತ್ಯ ಧಾರ್ಮಿಕಂ ಮತ್ತೋ ನರಃ ಪಶ್ಚಾತ್ ಪ್ರಬೋಧಿತಃ .  
 ತಮೇವ ಶರಣಂ ಯಾತಿ ಯತೋ ಧರ್ಮಸ್ತತೋ ಜಯಃ .. ೪೧..  
 ಆಹತ್ಯ ಭಗ್ನಕುಂಭೇನ ನಿತ್ಯಾನಂದಂ ದ್ವಿಜಾಧಮೌ .  
 ತಮೇವ ಶರಣಂ ಯಾತೌ ಯತೋ ಧರ್ಮಸ್ತತೋ ಜಯಃ .. ೪೨..  
 ಜೀವಾ ಯೇ ಜನ್ಮನಾ ಕ್ರೂರಾ ಧರ್ಮನಿಷ್ಠಸ್ಯ ಸನ್ನಿಧೌ .

ತೇಽಪಿ ಶಾಂತಾ ಭವಂತ್ಯೇವ ಯತೋ ಧರ್ಮಸ್ತತೋ ಜಯಃ .. ೪೩..  
 ಋಷೀಣಾಮಾಶ್ರಮೇ ಪುಣ್ಯೇ ಕ್ರೂರಾಃ ಸರ್ಪವೃಕಾದಯಃ .  
 ವಶ್ಯತಾಂ ಯಾಂತಿ ಸರ್ವೇಽಪಿ ಯತೋ ಧರ್ಮಸ್ತತೋ ಜಯಃ .. ೪೪..  
 ಧಾರ್ಮಿಕಸ್ಯ ಯದಾ ದೈವಾತ್ ಕಾಚಿದ್ ಭ್ರಾಂತಿಃ ಪ್ರಜಾಯತೇ .  
 ಧರ್ಮೇಣೈವಾಪನೀತಾ ಸ್ಯಾದ್ ಯತೋ ಧರ್ಮಸ್ತತೋ ಜಯಃ .. ೪೫..  
 ಶಕುಂತಲಾಂ ಜಹೌ ಭ್ರಾಂತ್ಯಾ ದುಷ್ಕೃತೋ ಧರ್ಮಿಣಾಂ ವರಃ .  
 ಧರ್ಮಸ್ತಾಂ ಸ್ಮಾರಯಾಮಾಸ ಯತೋ ಧರ್ಮಸ್ತತೋ ಜಯಃ .. ೪೬..  
 ಧಾರ್ಮಿಕಂ ಪ್ರತಿ ಯಃ ಕ್ರೋಧಂ ಕರೋತಿ ಮದಗರ್ವಿತಃ .  
 ವಿಪದಂ ಸ್ವಯಮಾಪ್ನೋತಿ ಯತೋ ಧರ್ಮಸ್ತತೋ ಜಯಃ .. ೪೭..  
 ಅಂಬರೀಷಂ ಪ್ರತಿ ಕ್ರೋಧಂ ದುರ್ವಾಸಾ ಮುನಿಪುಂಗವಃ .  
 ಕೃತ್ವಾ ಸ್ವಯಂ ವಿಪನ್ನೋಽಭುದ್ ಯತೋ ಧರ್ಮಸ್ತತೋ ಜಯಃ .. ೪೮..  
 ಯಾವತ್ಯಃ ಸಂತಿ ಸತ್ತ್ವಿಕ್ಷಾಸ್ತಾನಾಂ ಶೀರ್ಷವಿರಾಜಿತಾ .  
 ಇಯಮೇವೋತ್ತಮಾ ಶಿಕ್ಷಾ ಯತೋ ಧರ್ಮಸ್ತತೋ ಜಯಃ .. ೪೯..  
 ವಿದ್ಯಾ ಬೋಧೋ ವಿವೇಕಶ್ಚ ಸದ್ಭಾವೋ ವಿನಯೋ ನಯಃ .  
 ಧರ್ಮಸ್ಯಾನುಚರಾ ಏತೇ ಯತೋ ಧರ್ಮಸ್ತತೋ ಜಯಃ .. ೫೦..  
 ಧರ್ಮಸ್ಯಾತಿ ಬಲಂ ದೃಷ್ಟ್ವಾ ಕಾಮಕ್ರೋಧ ಮದಾದಯಃ .  
 ಭಯೇನ ಪ್ರಪಲಾಯಂತೇ ಯತೋ ಧರ್ಮಸ್ತತೋ ಜಯಃ .. ೫೧..  
 ಮಾತಾಪಿತೃ-ಸುಹೃದ್-ಭ್ರಾತೃ-ಬಂಧುಭಿರ್ಗುರುಭಿಸ್ತಥಾ .  
 ಇದಮೇವೋಪದೇಷ್ಟವ್ಯಂ ಯತೋ ಧರ್ಮಸ್ತತೋ ಜಯಃ .. ೫೨..  
 ಧರ್ಮಕಾಪಟ್ಯಮಾಲಂಬ್ಯ ಪೂಜ್ಯತೇ ಹಿ ನರೈರ್ನರಃ .  
 ಕಿಮು ಧರ್ಮಗತಪ್ರಾಣೋ ಯತೋ ಧರ್ಮಸ್ತತೋ ಜಯಃ .. ೫೩..  
 ಸೌಧಾಯತೇ ಪರ್ಣಶಾಲಾ ಶಾಕಾನ್ನಮಮೃತಾಯತೇ .  
 ಧರ್ಮಾಮೃತಸುತೃಪ್ತಸ್ಯ ಯತೋ ಧರ್ಮಸ್ತತೋ ಜಯಃ .. ೫೪..  
 ಇಹ ತಸ್ಯಾಮಲಾ ಕೀರ್ತಿಃ ಪರತ್ರ ಸುಖಮುತ್ತಮಂ .  
 ಯಸ್ಯ ಧರ್ಮೇ ಸ್ಥಿರಾ ಬುದ್ಧಿಯತೋ ಧರ್ಮಸ್ತತೋ ಜಯಃ .. ೫೫..  
 ಏಕಏವ ಸುಹೃದ್ಧರ್ಮೋ ನಿಧನೇಽಪ್ಯನುಯಾತಿ ಯಃ .  
 ಇತಿ ಧರ್ಮವಿದಾಂ ಶಿಕ್ಷಾ ಯತೋ ಧರ್ಮಸ್ತತೋ ಜಯಃ .. ೫೬..  
 ತೃಷ್ಣಯಾಕುಲಚಿತ್ತಸ್ಯ ಸಂಸಾರಮರುವರ್ತಿನಃ .  
 ಧರ್ಮಃ ಸುಶೀತಲಂ ವಾರಿ ಯತೋ ಧರ್ಮಾಂತತೋ ಜಯಃ .. ೫೭..  
 ಮೋಹಾಂಧತಮಸಾಚ್ಚಕ್ಷ್ಣೇ ಸಂಸಾರೇತಿಭಯಾನಕೇ .  
 ಧರ್ಮನಾಮಾ ವಿಧುರ್ಭಾತಿ ಯತೋ ಧರ್ಮಸ್ತತೋ ಜಯಃ .. ೫೮..  
 ಶ್ರೇಷ್ಠತ್ವಂ ಸರ್ವಜೀವೇಷು ನರಾಣಾಮೇವ ಕೇವಲಂ .

ಧರ್ಮಮಾತ್ರವಿಶೇಷೇಣ ಯತೋ ಧರ್ಮಸ್ತತೋ ಜಯಃ .. ೫೯..  
 ಧಾರ್ಮಿಕಸ್ಯ ಜಗನ್ನಾತಾ ಧಾರ್ಮಿಕಸ್ಯ ಜಗತ್ತಿತಾ .  
 ಧಾರ್ಮಿಕಸ್ಯ ಜಗತ್ತುತ್ರೋ ಯತೋ ಧರ್ಮಸ್ತತೋ ಜಯಃ .. ೬೦..  
 ಸದಾಚಾರರಥಾರೂಢೋ ಧರ್ಮಶಸ್ತ್ರಧರೋ ನರಃ .  
 ಇಹೈವ ಜಯತಿ ಸ್ವರ್ಗಂ ಯತೋ ಧರ್ಮಸ್ತತೋ ಜಯಃ .. ೬೧..  
 ಸದಾನಂದಮಯಂ ರಾಜ್ಯಂ ವಿಜೇತುಂ ಬ್ರಹ್ಮಣಃ ಪರಂ .  
 ಧರ್ಮ ಏವ ಬಲಂ ವಿದ್ಧಿ ಯತೋ ಧರ್ಮಸ್ತತೋ ಜಯಃ .. ೬೨..  
 ಅಧರ್ಮಂ ಚರಿತುಂ ವಕ್ತಿ ಕಾಮಲೋಭಯುತಂ ಮನಃ .  
 ಸದಾ ವದತಿ ಸದ್ಬುದ್ಧಿಯತೋ ಧರ್ಮಸ್ತತೋ ಜಯಃ .. ೬೩..  
 ಅಭಾವೇನ ಸ್ವಭಾವೇನ ಪರಸ್ವಂ ಹರತೀಹ ಯಃ .  
 ಸೋಽಪಿ ಸ್ವಮನಸಾ ವೇತ್ತಿ ಯತೋ ಧರ್ಮಸ್ತತೋ ಜಯಃ .. ೬೪..  
 ಪಶುರೇವ ಸ ಮಂತವ್ಯೋ ಹೃದಿ ಯಸ್ಯ ಮನಾಗಪಿ .  
 ಶಿಕ್ಷೇಯಂ ನ ಸಮುತ್ಪನ್ನಾ ಯತೋ ಧರ್ಮಸ್ತತೋ ಜಯಃ .. ೬೫..  
 ಮನುಷ್ಯೋಽಹಮಿತಿ ಜ್ಞಾನಂ ಹೃದಯೇ ಯಸ್ಯ ವರ್ತತೇ .  
 ಸ್ಮರಣೇಯಂ ಸದಾ ತೇನ ಯತೋ ಧರ್ಮಸ್ತತೋ ಜಯಃ .. ೬೬..  
 ಅಭ್ಯಸ್ಯತಾಂ ಸದಾಪಾಠಃ ಸ್ವಃಸ್ವೋ ಬಾಲಾಃ ಪರಂತ್ವಿದಂ .  
 ಸ್ಮರಣೇಯಂ ಹೃದಾ ಶಶ್ವದ್ ಯತೋ ಧರ್ಮಸ್ತತೋ ಜಯಃ .. ೬೭..  
 ಧನಾರ್ಜನೇ ಸದಾ ಯತ್ನೋ ಯುವಾನಃ ಕ್ರಿಯತಾಂ ಧ್ರುವಂ .  
 ಇದಂತು ಸರ್ವದಾ ಚಿಂತ್ಯಂ ಯತೋ ಧರ್ಮಸ್ತತೋ ಜಯಃ .. ೬೮..  
 ಗತಪ್ರಾಯಂ ವಿಜಾನೀತ ಸ್ಥವಿರಾ ವತ ಜೀವನಂ .  
 ಅತೋ ಧರ್ಮೇ ಮತಿಂ ದತ್ತ ಯತೋ ಧರ್ಮಸ್ತತೋ ಜಯಃ .. ೬೯..  
 ಸರ್ವದೇಶೇ ಸರ್ವೇಷು ಧರ್ಮಶಾಸ್ತ್ರೇಷು ಸರ್ವದಾ .  
 ಪುನಃಪುನರಿಯಂ ಶಿಕ್ಷಾ ಯತೋ ಧರ್ಮಸ್ತತೋ ಜಯಃ .. ೭೦..  
 ಅಸ್ಪೃಷ್ಟಾ ಭೋಗಶಂಬೂಕಮಪಾರೇಽಸ್ಮಿನ್ ಭವಾಂಬುಧೌ .  
 ಗೃಹ್ಯತಾಂ ಧರ್ಮಮಾಣಿಕ್ಯಂ ಯತೋ ಧರ್ಮಸ್ತತೋ ಜಯಃ .. ೭೧..  
 ಧರ್ಮೇಣ ಬಲವಾನ್ ಲೋಕೋ ಧರ್ಮೇಣ ಧನವಾನ್ ಭವೇತ್ .  
 ಧರ್ಮೇಣ ಜ್ಞಾನವಾನ್ ವಾಪಿ ಯತೋ ಧರ್ಮಸ್ತತೋ ಜಯಃ .. ೭೨..  
 ಕ್ಷುಧಾತೃಷ್ಣಾದಯೋ ಯೇ ಚ ಸಹಜಾಃ ಕ್ಲೇಶದಾಯಿನಃ .  
 ಧರ್ಮೇಣ ವಶಮಾಯಾಂತಿ ಯತೋ ಧರ್ಮಸ್ತತೋ ಜಯಃ .. ೭೩..  
 ದೇವತ್ವಂ ಲೇಭಿರೇ ದೇವಾ ಪ್ರಾಜಾಪತ್ಯಂ ಪ್ರಜಾಪತಿಃ .  
 ಧರ್ಮೇಣೈವ ನ ಚಾನ್ಯೇನ ಯತೋ ಧರ್ಮಸ್ತತೋ ಜಯಃ .. ೭೪..  
 ಪ್ರಕೃತಿಃ ಸ್ವವಶೀಕರ್ತುಂ ಶಕ್ನೋತಿ ನೃಪತಿಯಥಾ .

ಧರ್ಮೇಣ ನ ತಥಾನ್ಯೇನ ಯತೋ ಧರ್ಮಸ್ತತೋ ಜಯಃ .. ೭೫..  
 ಅದ್ಯಾಪಿ ನೃಪತಿಂ ರಾಮಂ ಸ್ಮೃತ್ವಾ ಲೋಕಾಃ ಸುದುಃಖಿತಾಃ .  
 ವಾಂಛಂತಿ ರಾಮರಾಜ್ಯಂ ಹಿ ಯತೋ ಧರ್ಮಸ್ತತೋ ಜಯಃ .. ೭೬..  
 ಅಧರ್ಮಿಣಾಂ ವಿನಾಶೇನ ರಕ್ಷಣೇನ ಚ ಧರ್ಮಿಣಾಂ .  
 ಧರ್ಮ ಏವ ಜಗತ್ ಶಾಸ್ತಿ ಯತೋ ಧರ್ಮಸ್ತತೋ ಜಯಃ .. ೭೭..  
 ಸಾ ವಿದ್ಯಾ ಸರ್ವವಿದ್ಯಾನಾಮುತ್ತಮಾ ಸಾಧುಸಮ್ಮತಾ .  
 ಯಯೈತಜ್ಞಾಯತೇ ಜ್ಞಾನಂ ಯತೋ ಧರ್ಮಸ್ತತೋ ಜಯಃ .. ೭೮..  
 ಭವೇತ್ ಸುರಪುರೀತುಲ್ಯಾ ವಸುಧೇಯಮಸಂಶಯಂ .  
 ಸರ್ವೇಽಪಿ ಯದಿ ಜಾನೀಯುರ್ಯತೋ ಧರ್ಮಸ್ತತೋ ಜಯಃ .. ೭೯..  
 ಸಂಸಾರೇಽಸ್ಮಿನ್ ಕುರುಕ್ಷೇತ್ರೇ ಧರ್ಮಶಸ್ತ್ರಧರೋ ನರಃ .  
 ವಿಜಯೀ ಭವಿತಾ ನೂನಂ ಯತೋ ಧರ್ಮಸ್ತತೋ ಜಯಃ .. ೮೦..  
 ಸ್ವದೇಶೇ ಪೂಜ್ಯತೇ ರಾಜಾ ಪ್ರಜಾಭಿಃ ಸ್ವಾಭಿರೇವ ಚ .  
 ಧಾರ್ಮಿಕಸ್ತು ಜಗತ್ಪೂಜ್ಯೋ ಯತೋ ಧರ್ಮಸ್ತತೋ ಜಯಃ .. ೮೧..  
 ಜಯ ಏವ ಜಯೋಽಕ್ಷಾಣಾಂ ನ ಜಯಃ ಪೃಥಿವೀಜಯಃ .  
 ಜಯಂತಿ ತಾನಿ ಧರ್ಮಿಷ್ಠಾ ಯತೋ ಧರ್ಮಸ್ತತೋ ಜಯಃ .. ೮೨..  
 ವಸ್ತ್ರಾಲಂಕಾರಹೀನೋಽಪಿ ಧೂಲಿಲಿಪ್ತಾಂಗಕೋಽಪಿವಾ .  
 ಶೋಭತೇ ಧಾರ್ಮಿಕಃ ಶಬ್ದದ್ ಯತೋ ಧರ್ಮಸ್ತತೋ ಜಯಃ .. ೮೩..  
 ಶೀತಗ್ರೀಷ್ಮಾದಯೋ ದೇಹೇ ಸ್ವಭಾವಕ್ಲೇಶದಾಯಿನಃ .  
 ಧಾರ್ಮಿಕಂ ನ ಸ್ಪೃಶಂತ್ಯೇವ ಯತೋ ಧರ್ಮಸ್ತತೋ ಜಯಃ .. ೮೪..  
 ನಿರಾಘಾಂಶುಪತೇರಂಶುಃ ಶರಚ್ಚಂದ್ರವಿಭಾಸಮಃ .  
 ಧರ್ಮಿಷ್ಠಸನ್ನಿಧೌ ಭಾತಿ ಯತೋ ಧರ್ಮಸ್ತತೋ ಜಯಃ .. ೮೫..  
 ಪಿತ್ರಾ ಪೂಜ್ಯತಮೇನಾಪಿ ಪೂಜ್ಯತೇ ಧಾರ್ಮಿಕಃ ಸುತಃ .  
 ಮನಸಾ ಸರ್ವದಾ ತನ್ಮಾದ್ ಯತೋ ಧರ್ಮಸ್ತತೋ ಜಯಃ .. ೮೬..  
 ಬಾಲೋಽಪಿ ಧರ್ಮನಿಷ್ಠಾತ್ಮಾ ಸಂಪೂಜ್ಯೈಃ ಸ್ಥವಿರೈರಪಿ .  
 ಪ್ರಪೂಜ್ಯತೇ ಸದಾ ಸಮ್ಯಗ್ ಯತೋ ಧರ್ಮಸ್ತತೋ ಜಯಃ .. ೮೭..  
 ಸೇವಿಕಾ ಧಾರ್ಮಿಕಾ ಜಾಯಾ ಸೇವ್ಯೇನ ಸ್ವಾಮಿನಾ ಸದಾ .  
 ಪೂಜ್ಯತೇ ಮನಸಾ ನಿತ್ಯಂ ಯತೋ ಧರ್ಮಸ್ತತೋ ಜಯಃ .. ೮೮..  
 ರಾಜ್ಞಾ ದಂಡಧರೇಣಾಪಿ ಪೂಜ್ಯತೇ ಧಾರ್ಮಿಕಪ್ರಜಾ .  
 ಧರ್ಮಮಾತ್ರಮಪೇಕ್ಷ್ಯೈವ ಯತೋ ಧರ್ಮಸ್ತತೋ ಜಯಃ .. ೮೯..  
 ನ ತಥಾ ಪೂಜ್ಯತೇ ವಿತ್ತಂ ಸಂಬಂಧೋ ವಯ ಏವ ವಾ .  
 ಯಥಾ ಸಂಪೂಜ್ಯತೇ ಧರ್ಮೋ ಯತೋ ಧರ್ಮಸ್ತತೋ ಜಯಃ .. ೯೦..  
 ವಿಜಯೇ ಯದಿ ವಾಂಛಾಸ್ತಿ ಶೃಣು ಮೇ ಪರಮಂ ವಚಃ .

ಜಪಸಿದ್ಧಮಿಮಂ ಮಂತ್ರಂ ಯತೋ ಧರ್ಮಸ್ತತೋ ಜಯಃ .. ೯೧..  
 ಪರಸ್ಪರಮನೈಕ್ಯಂ ಯತ್ ಸರ್ವಾನರ್ಥಕರಂ ನೃಣಾಂ .  
 ನಾಶಕತ್ವಸ್ಯ ಸದ್ಧರ್ಮೋ ಯತೋ ಧರ್ಮಸ್ತತೋ ಜಯಃ .. ೯೨..  
 ಸ್ವಧರ್ಮೇ ನಿಧನಂ ಶ್ರೇಯಃ ಸ್ಮೃತ್ವೇದಂ ಭಗವದ್ವಚಃ .  
 ಸ್ವಂ ಸ್ವಂ ಧರ್ಮಂ ಸಮಾತಿಷ್ಠ ಯತೋ ಧರ್ಮಸ್ತತೋ ಜಯಃ .. ೯೩..  
 ಸಾಗರಾಃ ಸರಿತಃ ಶೈಲಾಃ ಶಶಿಸೂರ್ಯಾದಯೋ ಗ್ರಹಾಃ .  
 ವದಂತಿ ಸರ್ವದಾ ಸರ್ವೇ ಯತೋ ಧರ್ಮಸ್ತತೋ ಜಯಃ .. ೯೪..  
 ಗೀಯತಾಂ ಗೀಯತಾಂ ಸರ್ವೇ ಗೃಹಸ್ಥಾನಾಂ ಗೃಹೇ ಗೃಹೇ .  
 ಮಿಷ್ಠ ಮಿಷ್ಠಮಿದಂ ಗಾನಂ ಯತೋ ಧರ್ಮಸ್ತತೋ ಜಯಃ .. ೯೫..  
 ಲಿಖ್ಯತಾಂ ಲಿಖ್ಯತಾಂ ದ್ವಾರಿ ಜಾಂಬೂನದರಸೇನ ವೈ .  
 ಅಕ್ಷರಾಷ್ಟಕಮೇತದ್ಧಿ ಯತೋ ಧರ್ಮಸ್ತತೋ ಜಯಃ .. ೯೬..  
 ವಾಸಃಪ್ರಾಂತೇಷು ಭಿತ್ತೇಷು ಸರ್ವಾಂಗೇಷು ಪೃಥಕ್ ಪೃಥಕ್ .  
 ಲಿಖ್ಯತಾಂ ಶಶಿನಿರ್ಯಾಸೈರ್ಯತೋ ಧರ್ಮಸ್ತತೋ ಜಯಃ .. ೯೭..  
 ದ್ರವ್ಯೇಷು ವ್ಯವಹಾರ್ಯೇಷು ಸರ್ವೇಷು ಕಣಕದ್ರವ್ಯೈಃ .  
 ಲಿಖ್ಯತಾಂ ಸಂಪ್ರಯತ್ನೇನ ಯತೋ ಧರ್ಮಸ್ತತೋ ಜಯಃ .. ೯೮..  
 ರಾಜಮಾರ್ಗೇ ಸಭಾಯಾಂಚ ಮಂದಿರೇ ಹಟ್ಟ-ಗೋಷ್ಠಯೋಃ .  
 ಲಿಖ್ಯತಾಂ ಲಿಖ್ಯತಾಂ ಸರ್ವೈರ್ಯತೋ ಧರ್ಮಸ್ತತೋ ಜಯಃ .. ೯೯..  
 ನೀಲಕಾಂತಶತಜ್ಯೋತಿ ಸ್ತಿರಸ್ಮತ್ಯ ವಿರಾಜತೇ .  
 ಧರ್ಮಸ್ಯ ವಿಮಲಂ ಜ್ಯೋತೀರ್ಯತೋ ಧರ್ಮಸ್ತತೋ ಜಯಃ .. ೧೦೦..  
 ಇತಿ ಧರ್ಮ-ರತ್ನಂ ಸಂಪೂರ್ಣಂ .

### ವಿವೇಕ-ರತ್ನಂ

ವಿಸ್ಮತ್ಯ ಜಗತಾಂ ನಾಥಂ ಸದಾನಂದಂ ಚಿದಾತ್ಮಕಂ .  
 ಸಂಸಾರೇ ರಮತೇ ಜೀವಃ ಕಿಮಜ್ಞಾನಮತಃ ಪರಂ .. ೧..  
 ಅವಿಜ್ಞಾಯಾತ್ಮನಾತ್ಮಾನಂ ಜ್ಞಾನವಾನಹಮಿತ್ಯಸೌ .  
 ಅಭಿಮಾನಂ ಕರೋತ್ಯುಚ್ಚೈಃ ಕಿಮಜ್ಞಾನಮತಃ ಪರಂ .. ೨..  
 ಸಂಪ್ರಾಪ್ಯ ದುರ್ಲಭಂ ಜನ್ಮ ಮುಕ್ತಿದ್ವಾರಮಪಾವೃತಂ .  
 ಪಶುವದ್ ವರ್ತತೇ ನಿತ್ಯಂ ಕಿಮಜ್ಞಾನಮತಃ ಪರಂ .. ೩..  
 ಕೋಽಹಂ ವಾ ಕುತ ಆಯಾತಃ ಕರ್ತೃವ್ಯಮಿಹ ಕಿಂ ಮಮ .  
 ನ ಜಾನಾತಿ ನ ಜಿಜ್ಞಾಸುಃ ಕಿಮಜ್ಞಾನಮತಃ ಪರಂ .. ೪..  
 ಇಂದ್ರಜಾಲಂ ಜಗತ್ ಸರ್ವಂ ಮಾಯಾಮೂಲಮನರ್ಥಕಂ .

ಪ್ರತ್ಯೇತಿ ಸತ್ಯವನ್ನಿತ್ಯಂ ಕಿಮಜ್ಞಾನಮತಃ ಪರಂ .. ೫..  
 ಗುರುಪಾದಾಶ್ರಯಂ ಹಿತ್ವಾ ಚಾಕೃತ್ವಾ ಭಕ್ತಿಮೀಶ್ವರೇ .  
 ಯತತೇ ಜ್ಞಾನಲಾಭಾಯ ಕಿಮಜ್ಞಾನಮತಃ ಪರಂ .. ೬..  
 ಅವಿದಿತ್ವಾ ಸುಖಂ ದಿವ್ಯಂ ಸದಾತ್ಮಸ್ಥಂ ಸುನಿರ್ಮಲಂ .  
 ಸುಖಾರ್ಥಂ ಕ್ರಮತೇ ವಿಶ್ವಂ ಕಿಮಜ್ಞಾನಮತಃ ಪರಂ .. ೭..  
 ರತ್ನಹಾರಂ ಸ್ವಕಂಠಸ್ಥಂ ವಿಸ್ಮೃತ್ಯ ಸರ್ವತೋ ದಿಶಂ .  
 ವಿಚಿನೋತಿ ದಿವಾನಕ್ತಂ ಕಿಮಜ್ಞಾನಮತಃ ಪರಂ .. ೮..  
 ಚಿದಾನಂದ-ಸ್ವರೂಪೋಽಪಿ ಸ್ವಯಂ ದೇಹಮಚೇತನಂ .  
 ಆತ್ಮಾನಂ ಮನ್ಯತೇ ಶಶ್ವತ್ ಕಿಮಜ್ಞಾನಮತಃ ಪರಂ .. ೯..  
 ಸರ್ವೇಽಪಿ ಸುಖಮಿಚ್ಛಂತಿ ಚೇಷ್ಟಂತೇ ಚ ಪುನಃಪುನಃ .  
 ಕಿಂ ಸುಖಂತು ನ ಜಾನಂತಿ ಕಿಮಜ್ಞಾನಮತಃ ಪರಂ .. ೧೦..  
 ಜನ್ಮಮೃತ್ಯು ವಿಹೀನೋಽಪಿ ಮನ್ಯತೇ ಮೋಹಿತಃ ಸದಾ .  
 ಜಾತಂ ಮೃತಮಿವಾತ್ಮಾನಂ ಕಿಮಜ್ಞಾನಮತಃ ಪರಂ .. ೧೧..  
 ವಿಷಯೇಂದ್ರಿಯ-ಸಂಯೋಗಃ ಶೀತೋಷ್ಣ-ಸುಖದುಃಖದಃ .  
 ತದ್ಭಾಜಂ ವೇತ್ತಿ ಚಾತ್ಮಾನಂ ಕಿಮಜ್ಞಾನಮತಃ ಪರಂ .. ೧೨..  
 ಅಹಂಕಾರಂ ಕರೋತ್ಯುಚ್ಛೈದ್ರಂಭಮಾನ-ಮದಾನ್ವಿತಃ .  
 ಕೋಽಹಂತು ತನ್ನ ಜಾನಾತಿ ಕಿಮಜ್ಞಾನಮತಃ ಪರಂ .. ೧೩..  
 ಮಮೈವೈತನ್ನಮೈವೈತತ್ ಸದಾ ಜಲ್ಪತಿ ಮೋಹಿತಃ .  
 ಕಿಂ ಮಮೇತಿ ನ ಜಾನಾತಿ ಕಿಮಜ್ಞಾನಮತಃ ಪರಂ .. ೧೪..  
 ಅರ್ಥಲಾಭೇ ಸದೋನ್ಮತ್ತಃ ಸರ್ವತಃ ಪರಿಧಾವತಿ .  
 ನ ವೇತ್ತ್ಯರ್ಥಸ್ವರೂಪಂತು ಕಿಮಜ್ಞಾನಮತಃ ಪರಂ .. ೧೫..  
 ಜಯೇಽಸ್ತಿ ಮಹತೀ ವಾಂಛಾ ನಾಸ್ತಿ ವಾಂಛಾ ಪರಾಜಯೇ .  
 ಜಯಾಜಯೌ ನ ಜಾನಾತಿ ಕಿಮಜ್ಞಾನಮತಃ ಪರಂ .. ೧೬..  
 ಸರ್ವದಾ ಯತ್ನವಾನ್ ಜಂತುರಾತ್ಮದುಃಖನಿವಾರಣೇ .  
 ಉಪಾಯಂತು ನ ಜಾನಾತಿ ಕಿಮಜ್ಞಾನಮತಃ ಪರಂ .. ೧೭..  
 ನಾತ್ಮೀಯೋ ನ ಪರಶ್ಚಾಪಿ ಕಶ್ಚಿದಸ್ತಿ ಹಿ ಕಸ್ಯಚಿತ್ .  
 ತಥಾಪಿ ವಿಷಮಾ ಬುದ್ಧಿಃ ಕಿಮಜ್ಞಾನಮತಃ ಪರಂ .. ೧೮..  
 ಮೃದ ಏವಾಪರಂ ರೂಪಂ ಮಣಿಮುಕ್ತಾತ್ಮಣಾದಿಕಂ .  
 ತಥಾಪಿ ವಿಷಮಾ ಬುದ್ಧಿಃ ಕಿಮಜ್ಞಾನಮತಃ ಪರಂ .. ೧೯..  
 ಕೃಮಿವಿಡ್ ಭಸ್ಮಶೇಷಾಹಿ ಸುದರಿದ್ರಾಸ್ತಥಾ ನೃಪಾಃ .  
 ತಥಾಪಿ ವಿಷಮಾ ಬುದ್ಧಿಃ ಕಿಮಜ್ಞಾನಮತಃ ಪರಂ .. ೨೦..

ಜಾಯತೇ ಜಗದೇಕಸ್ಮಾದೇಕಸ್ಮಿಲ್ಲಯಮೇಷ್ಯತಿ .  
 ತಥಾಪಿ ವಿಷಮಾ ಬುದ್ಧಿಃ ಕಿಮಜ್ಞಾನಮತಃ ಪರಂ .. ೨೧..  
 ಸರ್ವೇ ಸಮಂ ಸಮಾಕ್ರಾಂತಾ ಜನ್ಮಮೃತ್ಯು-ಜರಾದಿಕೈಃ .  
 ತಥಾಪಿ ವಿಷಮಾ ಬುದ್ಧಿಃ ಕಿಮಜ್ಞಾನಮತಃ ಪರಂ .. ೨೨..  
 ಕೌಪೀನಮಪಿ ಯನ್ಮೂಲಂ ತನ್ಮೂಲಂಚೈಲಮಂಬರಂ .  
 ತಥಾಪಿ ವಿಷಮಾ ಬುದ್ಧಿಃ ಕಿಮಜ್ಞಾನ ಮತಃಪರಂ .. ೨೩..  
 ದ್ವಿಹಸ್ತಾ ದ್ವಿಪದಾ ಭೂಪಾ ಪ್ರಜಾ ಅಪಿ ತಥಾವಿಧಾಃ .  
 ತಥಾಪಿ ವಿಷಮಾ ಬುದ್ಧಿಃ ಕಿಮಜ್ಞಾನಮತಃ ಪರಂ .. ೨೪..  
 ಪ್ರಾಣಾಂತೇಽಚೇತನೋ ರಾಜಾ ಪ್ರಾಣಾಂತೇ ಚೇತನಾಃ ಪ್ರಜಾ .  
 ತಥಾಪಿ ವಿಷಮಾ ಬುದ್ಧಿಃ ಕಿಮಜ್ಞಾನಮತಃ ಪರಂ .. ೨೫..  
 ಮಾತೃಕುಕ್ಷೌ ಯಥಾ ರಾಜಾ ಮಾತೃಕುಕ್ಷೌ ತಥಾ ಪ್ರಜಾಃ .  
 ತಥಾಪಿ ವಿಷಮಾ ಬುದ್ಧಿಃ ಕಿಮಜ್ಞಾನಮತಃ ಪರಂ .. ೨೬..  
 ಅವ್ಯಕ್ತಾದೀನಿ ಭೂತಾನಿ ಚಾವ್ಯಕ್ತನಿಧನಾನಿ ಹಿ .  
 ತಥಾಪಿ ವಿಷಮಾ ಬುದ್ಧಿಃ ಕಿಮಜ್ಞಾನಮತಃ ಪರಂ .. ೨೭..  
 ಕರೋತಿ ಕಸ್ಯಚಿತ್ ಕಶ್ಚಿದಿಷ್ಟಾನಿಷ್ಟೇ ಕದಾಪಿ ನ .  
 ತಥಾಪಿ ವಿಷಮಾ ಬುದ್ಧಿಃ ಕಿಮಜ್ಞಾನಮತಃ ಪರಂ .. ೨೮..  
 ಆತ್ಮೈವ ಹಾತ್ಮನೋ ಬಂಧುರಾತ್ಮೈವ ರಿಪುರಾತ್ಮನಃ .  
 ತಥಾಪಿ ವಿಷಮಾ ಬುದ್ಧಿಃ ಕಿಮಜ್ಞಾನಮತಃ ಪರಂ .. ೨೯..  
 ಉಚ್ಛ್ರೇಗ್ಯಾಯತಿ ವೇದಾಂತೋ ನೇಹ ನಾನಾಸ್ತಿ ಕಿಂಚನ .  
 ತಥಾಪಿ ವಿಷಮಾ ಬುದ್ಧಿಃ ಕಿಮಜ್ಞಾನಮತಃ ಪರಂ .. ೩೦..  
 ಏಕಮೇವಾದ್ವಿತೀಯಂಚ ಸಿದ್ಧಾಂತಂ ಗಾಯತಿ ಶ್ರುತಿಃ .  
 ತಥಾಪಿ ವಿಷಮಾ ಬುದ್ಧಿಃ ಕಿಮಜ್ಞಾನಮತಃ ಪರಂ .. ೩೧..  
 ಏಕಏವ ಪರೋಹ್ಯಾತ್ಮಾ ಸರ್ವಜೀವೇಷು ಶಾಶ್ವತಃ .  
 ತಥಾಪಿ ವಿಷಮಾ ಬುದ್ಧಿಃ ಕಿಮಜ್ಞಾನಮತಃ ಪರಂ .. ೩೨..  
 ಸರ್ವೇಷ್ವಪಿ ಶರೀರೇಷು ಸಮಾನಾಃ ಸಪ್ತಧಾತವಃ .  
 ತಥಾಪಿ ವಿಷಮಾ ಬುದ್ಧಿಃ ಕಿಮಜ್ಞಾನಮತಃ ಪರಂ .. ೩೩..  
 ಸ್ಮೃತಿಶ್ಚ ಸರ್ವದಾ ವಕ್ತೃ ಸರ್ವಂ ವಿಷ್ಣುಮಯಂ ಜಗತ್ .  
 ತಥಾಪಿ ವಿಷಮಾ ಬುದ್ಧಿಃ ಕಿಮಜ್ಞಾನಮತಃ ಪರಂ .. ೩೪..  
 ಜಾತಸ್ಯ ಹಿ ಧ್ರುವೋ ಮೃತ್ಯುರ್ಧ್ರುವಂ ಜನ್ಮ ಮೃತಸ್ಯ ಚ .  
 ತಥಾಪಿ ಕುರುತೇ ಶೋಕಂ ಕಿಮಜ್ಞಾನಮತಃ ಪರಂ .. ೩೫..  
 ಅದ್ಯ ಯನ್ಮಮ ವಸ್ತೃಸ್ತಿ ಪರಾಹೇ ತತ್ ಪರಸ್ಯಹಿ .  
 ತಥಾಪಿ ಮಮತಾ ಘೋರಾ ಕಿಮಜ್ಞಾನಮತಃ ಪರಂ .. ೩೬..



ವಸ್ತ್ರವದ್ದೇಹಮಾದತ್ತೇ ಜಹಾತಿ ವಸ್ತ್ರವತ್ ಪುನಃ .  
 ಅಹಂ ಬುದ್ಧಿಃ ಸದಾ ತತ್ರ ಕಿಮಜ್ಞಾನಮತಃ ಪರಂ .. ೩೭..  
 ಯ ಏವಾಸೀತ್ ಸ ಏವಾಸ್ತಿ ಸ ಏವ ಚ ಭವಿಷ್ಯತಿ .  
 ತಥಾಪಿ ಕುರುತೇ ಶೋಕಂ ಕಿಮಜ್ಞಾನಮತಃ ಪರಂ .. ೩೮..  
 ಚರ್ಮಣಾಚ್ಛಾದಿತೋ ದೇಹೋ ಮಾಂಸಾಸ್ಥಿರುಧಿರಾಶಯಃ .  
 ಅಹಂ ಬುದ್ಧಿಃ ಸದಾ ತತ್ರ ಕಿಮಜ್ಞಾನಮತಃ ಪರಂ .. ೩೯..  
 ಚಿತ್ತ್ವ ರೂಪಂ ಸ್ವಮಾತ್ಮಾನಂ ವಿಸ್ಮೃತ್ಯಾಚೇತನಂ ಜಡಂ .  
 ಆತ್ಮಾನಂ ಮನ್ಯತೇ ಶಶ್ವತ್ ಕಿಮಜ್ಞಾನಮತಃ ಪರಂ .. ೪೦..  
 ಆನಂದಮಯಮಾತ್ಮಾನಂ ವಿಸ್ಮೃತ್ಯ ಯಂತ್ರಣಾಲಯಂ .  
 ಆತ್ಮಾನಂ ಮನ್ಯತೇ ದೇಹಂ ಕಿಮಜ್ಞಾನಮತಃ ಪರಂ .. ೪೧..  
 ನಿತ್ಯಮಾತ್ಮಾನಮಜ್ಞಾನಂ ನಶ್ವರಂ ಕ್ಷಣಭಂಗುರಂ .  
 ಆತ್ಮಾನಂ ಮನ್ಯತೇ ದೇಹಂ ಕಿಮಜ್ಞಾನಮತಃ ಪರಂ .. ೪೨..  
 ಅದೈಕಸ್ಯ ಗೃಹಂ ಯತ್ಕೋ ಭವಿಷ್ಯತ್ಯಪರಸ್ಯಹಿ .  
 ಮಮೇತಿ ತದ್ಗೃಹೇ ಬುದ್ಧಿಃ ಕಿಮಜ್ಞಾನಮತಃ ಪರಂ .. ೪೩..  
 ಸ್ವಕರ್ಮ ಭೋಕ್ತುಮಾಯಾತಾಃ ಸರ್ವೇ ದಾರಸುತಾದಯಃ .  
 ಉಚ್ಚಕ್ರೈರ್ಮಮತಾ ತೇಷು ಕಿಮಜ್ಞಾನಮತಃ ಪರಂ .. ೪೪..  
 ಅನಿಚ್ಛಂತಮಪಿ ತ್ಯಕ್ತ್ವಾ ಪುನರ್ಯಾಸ್ಯಂತಿ ಯೇ ಧ್ರುವಂ .  
 ಉಚ್ಚಕ್ರೈರ್ಮಮತಾ ತೇಷು ಕಿಮಜ್ಞಾನಮತಃ ಪರಂ .. ೪೫..  
 ಆಸಕ್ತಿಃ ಸರ್ವದುಃಖಾನಾಮಾಕರೋ ನಾಸ್ತಿ ಸಂಶಯಃ .  
 ತಥಾಪಿ ಸುದೃಢಾಸಕ್ತಿಃ ಕಿಮಜ್ಞಾನಮತಃ ಪರಂ .. ೪೬..  
 ಅನಿತ್ಯೇ ನಿತ್ಯವದ್ ಬುದ್ಧಿಶ್ಚಿದ್ಬುದ್ಧಿಶ್ಚ ಜಡೇ ಸದಾ .  
 ದುಃಖೇ ಚ ಸುಖವದ್ಬುದ್ಧಿಃ ಕಿಮಜ್ಞಾನಮತಃ ಪರಂ .. ೪೭..  
 ಉದರಂ ವನಜಾತೇನ ಶಾಕೇನಾಪಿ ಪ್ರಪೂರ್ಯತೇ .  
 ತದರ್ಥಂ ಕುರುತೇ ಪಾಪಂ ಕಿಮಜ್ಞಾನಮತಃ ಪರಂ .. ೪೮..  
 ಗುಹೈವಾಸ್ತಿ ನಗೇಂದ್ರಸ್ಯ ಗೃಹಮೀಶ್ವರನಿರ್ಮಿತಮಂ .  
 ತದರ್ಥಂ ಕುರುತೇ ಪಾಪಂ ಕಿಮಜ್ಞಾನಮತಃ ಪರಂ .. ೪೯..  
 ಧರಣ್ಯಾ ದತ್ತಮೇವಾಸ್ತಿ ಶಯ್ಯಾರ್ಥಂ ವಕ್ಷ ಆತ್ಮನಃ .  
 ತದರ್ಥಂ ಕುರುತೇ ಪಾಪಂ ಕಿಮಜ್ಞಾನಮತಃ ಪರಂ .. ೫೦..  
 ವಾಕ್ಯೇ ಮಧು ಮುಖೇ ಹಾಸ್ಯಂ ವಿಷಂ ಚಿತ್ತೇ ದಧಾತಿ ಯಾ .  
 ಪ್ರತ್ಯೇತಿ ಕಾಮಿನೀಮೇತಾಂ ಕಿಮಜ್ಞಾನಮತಃ ಪರಂ .. ೫೧..  
 ಶ್ವಭಕ್ಷ್ಯೇ ಕಾಮಿನೀಕಾಯೇ ರಕ್ತ-ಮೂತ್ರ-ಮಲಾಶಯೇ .

ಸಜ್ಜತೇ ಸುಂದರೀಬುದ್ಧ್ಯಾ ಕಿಮಜ್ಞಾನಮತಃ ಪರಂ .. ೫೨..  
 ಸಂಸಾರನಿಗಡಸ್ಯೇಯಂ ಕಾಮಿನೀ ಮೂಲಬಂಧನೀ .  
 ತಥಾಪಿ ಸ್ವೀಕರೋತ್ಯೇತಾಂ ಕಿಮಜ್ಞಾನಮತಃ ಪರಂ .. ೫೩..  
 ದಧಾತಿ ಪಾದಯೋಃ ಸ್ವಸ್ಯ ಶೃಂಖಲಂ ಸ್ವಯಮೇವಹಿ .  
 ಸಂಸಾರಾಖ್ಯಂ ಸುದುಶ್ಚೇದ್ಯಂ ಕಿಮಜ್ಞಾನಮತಃ ಪರಂ .. ೫೪..  
 ವಿಹಾಯ ವಿಪುಲಂ ವಿತ್ತಮೇಕೋ ಯಾತ್ಯಪರಸ್ತಥಾ .  
 ಕರೋತಿ ವಿಷಯೇ ಲೋಭಂ ಕಿಮಜ್ಞಾನಮತಃ ಪರಂ .. ೫೫..  
 ಅದ್ಯ ಯೋ ಭೂಪತಿರ್ದೃಷ್ಟಃ ಪರಾಹೇ ಪಥಿಕಃ ಸ ಹಿ .  
 ತಥಾಪಿ ಕುರುತೇ ದಂಭಂ ಕಿಮಜ್ಞಾನಮತಃ ಪರಂ .. ೫೬..  
 ಗರ್ವೇಣ ಯೋ ಬಲೋನ್ಮತ್ತಃ ಪರಾಹೇ ಜರಯಾ ಜಿತಃ .  
 ತಥಾಪಿ ಕುರುತೇ ದಂಭಂ ಕಿಮಜ್ಞಾನಮತಃ ಪರಂ .. ೫೭..  
 ಪದಾದ್ಯ ಕಂಪಯನ್ ಪೃಥ್ವೀಂ ಪರಾಹೇ ಯಾತಿ ಪಂಗುತಾಂ .  
 ತಥಾಪಿ ಕುರುತೇ ದಂಭಂ ಕಿಮಜ್ಞಾನಮತಃ ಪರಂ .. ೫೮..  
 ಚಕ್ಷುಷ್ಯಾನದ್ಯ ಯಾತಿ ಶ್ವಃ ಶರಣಂ ಕರಧಾರಿಣಂ .  
 ತಥಾಪಿ ಕುರುತೇ ದಂಭಂ ಕಿಮಜ್ಞಾನಮತಃ ಪರಂ .. ೫೯..  
 ಅದ್ಯ ಶ್ರುತಿಧರೋ ಯೋಽಸೌ ಪರಾಹೇ ವಧಿರಃ ಪುನಃ .  
 ತಥಾಪಿ ಕುರುತೇ ದಂಭಂ ಕಿಮಜ್ಞಾನಮತಃ ಪರಂ .. ೬೦..  
 ಸಪ್ತ-ಪುತ್ರ-ಪಿತಾ ಯೋಽದ್ಯ ಪರಾಹೇ ಸೋಽಸಹಾಯಕಃ .  
 ತಥಾಪಿ ಕುರುತೇ ದಂಭಂ ಕಿಮಜ್ಞಾನಮತಃ ಪರಂ .. ೬೧..  
 ಹರ್ಷೇಣ ಯೋ ಹನತ್ಯದ್ಯ ರೋದಿತಿ ಶ್ವಃ ಸ ಉಚ್ಚಕ್ಯೈಃ .  
 ತಥಾಪಿ ಕುರುತೇ ದಂಭಂ ಕಿಮಜ್ಞಾನಮತಃ ಪರಂ .. ೬೨..  
 ಅದ್ಯ ದಾತಾ ಯವಿವಾಸೌ ಪರಾಹೇ ಚ ಪರಾನ್ನಭುಕ್ .  
 ತಥಾಪಿ ಕುರುತೇ ದಂಭಂ ಕಿಮಜ್ಞಾನಮತಃ ಪರಂ .. ೬೩..  
 ಅದ್ಯ ಸುಸ್ಥಶರೀರೋ ಯಃ ಪರಾಹೇ ಪೀಡಯಾಕುಲಃ .  
 ತಥಾಪಿ ಕುರುತೇ ದಂಭಂ ಕಿಮಜ್ಞಾನಮತಃ ಪರಂ .. ೬೪..  
 ವಿಷಯೀ ವಿಷಯಶ್ಚೈವ ಕಾಲೇನ ಲಯಮೇಷ್ಯತಃ .  
 ತಥಾಪಿ ವಿಷಯೇ ಲೋಭಃ ಕಿಮಜ್ಞಾನಮತಃ ಪರಂ .. ೬೫..  
 ಗತೋ ರಕ್ಷಪತಿರ್ದೃಷ್ಟೋ ಗತಾ ಲಂಕಾ ಹಿರಣ್ಮಯೀ .  
 ತಥಾಪಿ ವಿಷಯೇ ಲೋಭಃ ಕಿಮಜ್ಞಾನಮತಃ ಪರಂ .. ೬೬..  
 ಗತೋ ರಾಮಃ ಪ್ರಜಾರಾಮಃ ಸಾಯೋಧ್ಯಾ ನಗರೀ ಗತಾ .  
 ತಥಾಪಿ ವಿಷಯೇ ಲೋಭಃ ಕಿಮಜ್ಞಾನಮತಃ ಪರಂ .. ೬೭..  
 ಗತೋ ಯುಧಿಷ್ಠಿರಃ ಸಾಪಿ ಹಸ್ತಿನಾನಗರೀ ಗತಾ .

ತಥಾಪಿ ವಿಷಯೇ ಲೋಭಃ ಕಿಮಜ್ಞಾನಮತಃ ಪರಂ . ೬೮..  
 ಗತಃ ಕಂಸಃ ಸುದುದ್ಧಾರ್ತೋ ಮಥುರಾನಗರೀ ಗತಾ .  
 ತಥಾಪಿ ವಿಷಯೇ ಲೋಭಃ ಕಿಮಜ್ಞಾನ ಮತಃಪರಂ .. ೬೯..  
 ಗತೋ ನಲಃ ಸುಧರ್ಮಿಷ್ಠೋ ವಿದರ್ಭನಗರಂ ಗತಂ .  
 ತಥಾಪಿ ವಿಷಯೇ ಲೋಭಃ ಕಿಮಜ್ಞಾನಮತಃ ಪರಂ .. ೭೦..  
 ಆಶಾ ಹಿ ಪರಮಂ ದುಃಖಂ ನೈರಾಶ್ಯಂ ಪರಮಂ ಸುಖಂ .  
 ತಥಾಪಿ ಬಲವತ್ಯಾಶಾ ಕಿಮಜ್ಞಾನಮತಃ ಪರಂ .. ೭೧..  
 ದುಷ್ಟರಾ ವಿಷಯೈರಾಶಾ ಶೂನ್ಯಂ ಶಬ್ದೈರ್ಯಥಾ ತಥಾ .  
 ತಥಾಪಿ ಪೂರಣೇ ವಾಂಛಾ ಕಿಮಜ್ಞಾನಮತಃ ಪರಂ .. ೭೨..  
 ಸುಖಮೈಂದ್ರಿಯಕಂ ಯತ್ತಚ್ಛೂಕರೇ ಮಾನವೇ ಸಮಂ .  
 ತದರ್ಥಂ ಯತತೇಽಭೀಕ್ಷ್ಯಂ ಕಿಮಜ್ಞಾನಮತಃ ಪರಂ .. ೭೩..  
 ಸಂಸಾರ-ಸುಖಮೇತದ್ಧಿ ಸರ್ವದಾ ದುಃಖಮಿಶ್ರಿತಂ .  
 ತದರ್ಥಂ ಯತತೇ ನಿತ್ಯಂ ಕಿಮಜ್ಞಾನಮತಃ ಪರಂ .. ೭೪..  
 ಅಯತ್ನೇನೈವ ಸಂಲಭ್ಯಂ ದುಃಖವದೈಹಿಕಂ ಸುಖಂ .  
 ತದರ್ಥಂ ಸುಮಹಾನ್ ಯತ್ನಃ ಕಿಮಜ್ಞಾನಮತಃ ಪರಂ .. ೭೫..  
 ಭೋಗೇನ ವರ್ಧತೇ ಕಾಮೋ ನ ಶಾಂತಿಮುಪಗಚ್ಛತಿ .  
 ತಥಾಪಿ ವಾಸನಾ ಭೋಗೇ ಕಿಮಜ್ಞಾನಮತಃ ಪರಂ .. ೭೬..  
 ಭಗವಾನುದ್ಧವಂ ಪ್ರಾಹ ಸುಖಂ ದುಃಖ-ಸುಖಾತ್ಯಯಃ .  
 ತದರ್ಥಂ ಯತತೇ ನೈವ ಕಿಮಜ್ಞಾನಮತಃ ಪರಂ .. ೭೭..  
 ಕ್ಷುದ್ರಾನಂದೇ ಸದೋನ್ಮತ್ತಃ ಸಫರೀವಾಲ್ಪವಾರಿಣಿ .  
 ಆಯುಃಕ್ಷಯಂ ನ ಜಾನಾತಿ ಕಿಮಜ್ಞಾನಮತಃ ಪರಂ .. ೭೮..  
 ಇದಂ ಲಬ್ಧಮಿದಂ ಲಪ್ಸ್ಯ ಇತಿ ಚಿಂತಾಕುಲಃ ಸದಾ .  
 ಆಯುಃಕ್ಷಯಂ ನ ಜಾನಾತಿ ಕಿಮಜ್ಞಾನಮತಃ ಪರಂ .. ೭೯..  
 ಆಯುರ್ಹರತಿ ವೈ ಪುಂಸಾಂ ಕೃತಾಂತ-ಜನಕಃ ಸದಾ .  
 ಜಾನನ್ನಪಿ ನ ಜಾನಾತಿ ಕಿಮಜ್ಞಾನಮತಃ ಪರಂ .. ೮೦..  
 ಕಾಲೋ ಯಾತಿ ಸಮಾಯಾತಿ ಸರ್ವದೇತಿ ಪ್ರಜಲ್ಪತಿ .  
 ಯಾತ್ಯಾಯುರಿತಿ ನೋ ವೇತ್ತಿ ಕಿಮಜ್ಞಾನಮತಃ ಪರಂ .. ೮೧..  
 ಯದರ್ಥಂ ಮಾನುಷಂ ಜನ್ಮ ಲಬ್ಧ್ವಾ ಯತೋ ಮಹೀತಲೇ .  
 ತತ್ರ ನಾಸ್ತಿ ಮನಾಗ್ ದೃಷ್ಟಿಃ ಕಿಮಜ್ಞಾನಮತಃ ಪರಂ .. ೮೨..  
 ದುರ್ಲಭಂ ಜೀವನಂ ದತ್ತಾ ಮೂಲ್ಯರೂಪೇಣ ಸರ್ವದಾ .  
 ಕ್ರೀಣಾತಿ ನರಕಾನಂದಂ ಕಿಮಜ್ಞಾನಮತಃ ಪರಂ .. ೮೩..  
 ಪತಂಗವಜ್ಜಹೋತ್ಯಧ್ವಾ ಸ್ವಾತ್ಮಾನಂ ವಿಷಯಾನಲೇ .

ಆಪಾತ-ಸುಂದರೇ ಶಶ್ವತ್ ಕಿಮಜ್ಞಾನಮತಃ ಪರಂ .. ೮೪..  
 ಕಲ-ಭಾಷಣಮಾಶ್ರುತ್ಯ ಮೋಹಿತಃ ಸುತದಾರಯೋಃ .  
 ಮೃಗವನ್ನ ಸ್ಮರೇತ್ ಕಾಲಂ ಕಿಮಜ್ಞಾನಮತಃ ಪರಂ .. ೮೫..  
 ರಸನಾ-ವಶಗಃ ಶಶ್ವನ್ ಮೀನವದ್ ಭಕ್ಷ್ಯಲೋಭಿತಃ .  
 ಅತ್ತಿ ಚಾಂತರ್ವಿಷಂ ವಸ್ತು ಕಿಮಜ್ಞಾನಮತಃ ಪಂಚಂ .. ೮೬..  
 ಗಜವದ್ ಬಂಧನಂ ಯಾತಿ ಕಾಮಿನೀಸ್ವರ್ಶಲಾಲಸಃ .  
 ಕಾಲಕೌಶಲಮಜ್ಞಾತ್ವಾ ಕಿಮಜ್ಞಾನಮತಃ ಪರಂ .. ೮೭..  
 ಸಂಸಾರಮಧುಗಂಧೇನ ಮೋಹಿತಃ ಷಟ್ಪದೋ ಯಥಾ .  
 ಪರಮಾಪದಮಾಪೋತಿ ಕಿಮಜ್ಞಾನಮತಃ ಪರಂ .. ೮೮..  
 ವಿಷಮತ್ಯ ಮೃತಂ ಹಿತ್ವಾ ಜಲಂ ಹಿತ್ವಾ ಮರೀಚಿಕಾಂ .  
 ಸಮಭ್ಯೇತಿ ಸದಾ ಭ್ರಾಂತ್ಯಾ ಕಿಮಜ್ಞಾನಮತಃ ಪರಂ .. ೮೯..  
 ಸುಖಮಾತ್ಮಂತಿಕಂ ಯತ್ತದ್ ಬುದ್ಧಿಗ್ರಾಹ್ಯಮತೀಂದ್ರಿಯಂ .  
 ತಲ್ಲಾಭೇ ನಹಿ ಯತ್ನೋಽಸ್ತಿ ಕಿಮಜ್ಞಾನಮತಃ ಪರಂ .. ೯೦..  
 ಯಂ ಲಬ್ಧ್ವಾ ಚಾಪರಂ ಲಾಭಂ ಮನ್ಯತೇ ನಾಧಿಕಂ ತತಃ .  
 ತಲ್ಲಾಭೇ ನಹಿ ಯತ್ನೋಽಸ್ತಿ ಕಿಮಜ್ಞಾನಮತಃ ಪರಂ .. ೯೧..  
 ಮಾತೃಕುಷ್ಟೌ ಭೃಶಂ ದುಃಖಂ ಸಂಪ್ರಾಪ್ಯ ಯತ್ ಪ್ರತಿಶ್ರುತಂ .  
 ವಿಸ್ಮೃತ್ಯ ನೀಯತೇ ಕಾಲಃ ಕಿಮಜ್ಞಾನಮತಃ ಪರಂ .. ೯೨..  
 ಯದ್ದತ್ತಚಕ್ಷುಷಾ ಸರ್ವಂ ಜಗಚ್ಚೈತ್ರಂ ಪ್ರಪಶ್ಯತಿ .  
 ನಾಭಿವಾಂಭತಿ ತಂ ದ್ರಷ್ಟುಂ ಕಿಮಜ್ಞಾನಮತಃ ಪರಂ .. ೯೩..  
 ವಸನ್ ವಾರಿನಿಧೇಸ್ತೀರೇ ಜಲಾಭಾವೇನ ಯಾತನಾ .  
 ಅತಃಪರಂ ಕಿಮಜ್ಞಾನಂ ಕಿಮಜ್ಞಾನಮತಃ ಪರಂ .. ೯೪..  
 ಸುಖಾಬ್ಧಿಸನ್ನಿಧೌ ಸ್ಥಿತ್ವಾ ಯಂತ್ರಣಾಮೇತಿ ಸರ್ವದಾ .  
 ಅತಃಪರಂ ಕಿಮಜ್ಞಾನಂ ಕಿಮಜ್ಞಾನಮತಃ ಪರಂ .. ೯೫..  
 ಮನ್ಯತೇಽಹಂ ಕರೋಮೀತಿ ಪ್ರಕೃತೇರ್ಗುಣಕರ್ಮಣಿ .  
 ಅತಃಪರಂ ಕಿಮಜ್ಞಾನಂ ಕಿಮಜ್ಞಾನಮತಃ ಪರಂ .. ೯೬..  
 ಹೃದಿ ಸ್ಥಿತಂ ಸದಾನಂದಂ ಲಬ್ಧುಂ ಸಂಯತತೇ ವಹಿಃ .  
 ಅತಃಪರಂ ಕಿಮಜ್ಞಾನಂ ಕಿಮಜ್ಞಾನಮತಃ ಪರಂ .. ೯೭..  
 ತತ್ತ್ವಮಸಿ ಮಹಾವಾಕ್ಯಂ ವಿಸ್ಮೃತ್ಯ ಯಾತಿ ಯಂತ್ರಣಾಂ .  
 ಕಿಮಜ್ಞಾನಂ ಕಿಮಜ್ಞಾನಂ ಕಿಮಜ್ಞಾನಮತಃ ಪರಂ .. ೯೮..  
 ಭಗವಂತಂ ಸದಾ ಸೇವ್ಯಂ ಹಿತ್ವೋಪಾಸ್ತೇ ಜಡಂ ಸದಾ .  
 ಕಿಮಜ್ಞಾನಂ ಕಿಮಜ್ಞಾನಂ ಕಿಮಜ್ಞಾನಮತಃ ಪರಂ .. ೯೯..  
 ಮೃತ್ವಿಂಡೋ ನೀಲಕಾಂತಶ್ಚ ಸಮೌ ತಯೋರ್ಘೃಣಾದರೌ .

ಕಿಮಜ್ಞಾನಂ ಕಿಮಜ್ಞಾನಂ ಕಿಮಜ್ಞಾನಮತಃ ಪರಂ .. ೧೦೦..  
ಇತಿ ವಿವೇಕ-ರತ್ನಂ ಸಂಪೂರ್ಣಂ .

### ಹರಿನಾಮ-ರತ್ನಂ

ವೇದಾಮರ-ತರೂದ್ಭೂತಮಪೂರ್ವಾಮೃತ-ಸಂಭೃತಂ .  
ಫಲಮಾನಂದಚಿದ್ರೂಪಂ ಹರೇರ್ನಾಮೈವ ಕೇವಲಂ .. ೧..  
ವೀಜಂ ಯತ್ ಸರ್ವವೇದಾನಾಂ ತ್ರಿವೃತ್ ಪ್ರಣವ ಉಚ್ಯತೇ .  
ತಸ್ಯಾಪಿ ವೀಜಭೂತಂ ಹಿ ಹರೇರ್ನಾಮೈವ ಕೇವಲಂ .. ೨..  
ಗಾಯತ್ರಾ ಗೀಯತೇ ಯತ್ತದ್ ಯೋ ಭರ್ಗ ಇತಿ ಶಬ್ದತಃ .  
ತಾತ್ಪರ್ಯೇಣ ತದೇವೈತದ್ಧರೇರ್ನಾಮೈವ ಕೇವಲಂ .. ೩..  
ಪುರಾಣೇ ಚಾಗಮೇ ತಂತ್ರೇ ಮಂತ್ರೇ ಚ ಭಾರತೇ ತಥಾ .  
ಸರ್ವತ್ರ ಸರ್ವದಾ ಗೀತಂ ಹರೇರ್ನಾಮೈವ ಕೇವಲಂ .. ೪..  
ಸರ್ವದೇವಾಭಿಧಾಃ ಶಶ್ವತ್ ಸರಿತಃ ಸಾಗರಂ ಯಥಾ .  
ತಥಾ ತದಭಿಧಾವಂತಿ ಹರೇರ್ನಾಮೈವ ಕೇವಲಂ .. ೫..  
ಅಸಾರೇ ಭವಸಂಸಾರೇ ಸಾರಭೂತಂ ಸನಾತನಂ .  
ಸರ್ವಕಾಮಪ್ರದಂ ಪುಣ್ಯಂ ಹರೇರ್ನಾಮೈವ ಕೇವಲಂ .. ೬..  
ರಂಜನಂ ಸರ್ವಚಿತ್ತಾನಾಂ ಭಂಜನಂ ಪಾಪಭೂಭೃತಾಂ .  
ಗಂಜನಂ ಚಿತ್ರಭೋಗಾನಾಂ ಹರೇರ್ನಾಮೈವ ಕೇವಲಂ .. ೭..  
ಶಾಕ್ತ-ವೈಷ್ಣವ-ಗಾಣೇಶ-ಸೌರ-ಶೈವಾಶ್ಚ ಸಾಧಕಾಃ .  
ನಾಮ-ಭೇದೇನ ಗಾಯಂತಿ ಹರೇರ್ನಾಮೈವ ಕೇವಲಂ .. ೮..  
ದಾರಾಪತ್ಯ-ಸುಹೃತ್-ಪ್ರಾಣ-ದೇಹ-ಗೇಹ-ಸಮನ್ವಿತಂ .  
ವಿಶ್ವಂ ವಿನಾಶಿ ಸತ್ಯಂ ಹಿ ಹರೇರ್ನಾಮೈವ ಕೇವಲಂ .. ೯..  
ಯೋಗ-ಯಾಗ-ತಪೋಜ್ಞಾನ-ಸ್ನಾನದಾನ-ಸುಕರ್ಮಣಾಂ .  
ಸರ್ವೇಷಾಮಭಿಲಕ್ಷ್ಯಂ ಹಿ ಹರೇರ್ನಾಮೈವ ಕೇವಲಂ .. ೧೦..  
ಮಧುರಂ ಮಧುರೇಭ್ಯೋಽಪಿ ಮಂಗಲೇಭ್ಯೋಽಪಿ ಮಂಗಲಂ .  
ಪಾವನಂ ಪಾವನೇಭ್ಯೋಽಪಿ ಹರೇರ್ನಾಮೈವ ಕೇವಲಂ .. ೧೧..  
ಭವಬಂಧ-ವಿಮುಕ್ತೋಽಪಿ ನಾರದೋ ಮುನಿಸತ್ತಮಃ .  
ಗಾಯನ್ನಟತಿ ಹರ್ಷೇಣ ಹರೇರ್ನಾಮೈವ ಕೇವಲಂ .. ೧೨..  
ಯುಕ್ತಮುಕ್ತಂ ಸುಧೀವೃಂದೈಃ ಸಾರಮಾಹೃತ್ಯ ಸರ್ವತಃ .  
ಹರೇರ್ನಾಮ ಹರೇರ್ನಾಮ ಹರೇರ್ನಾಮೈವ ಕೇವಲಂ .. ೧೩..  
ಪ್ರಬಲಂ ಬಲವದ್ಭ್ಯೋಽಪಿ ದುರ್ವಲಾನಾಂ ಪರಂ ಬಲಂ .

ಸಂಬಲಂ ಭವಪಾಂಥಾನಾಂ ಹರೇರ್ನಾಮೈವ ಕೇವಲಂ .. ೧೪..  
 ಕೋ ವಾ ಕಸ್ಯ ಭವೇದ್ ಬಂಧುಃ ಸರ್ವಃ ಸ್ವಾರ್ಥಂ ಸಮೀಹತೇ .  
 ನಿರುಪಾಧಿ ಸುಹೃನ್ನಿತ್ಯಂ ಹರೇರ್ನಾಮೈವ ಕೇವಲಂ .. ೧೫..  
 ಸಂಪತ್ತು ಸ್ವಜನಾಃ ಸರ್ವೇ ವಿಪತ್ತು ವಿಮುಖಾಃ ಸದಾ .  
 ಸಂಪದಾಪತ್ತು ಮಿತ್ರಂ ಹಿ ಹರೇರ್ನಾಮೈವ ಕೇವಲಂ .. ೧೬..  
 ಯದಿ ನಿತ್ಯಸುಖೇ ವಾಂಛಾ ಯದಿ ವಾಂಛಾ ಭವಕ್ಷಯೇ .  
 ಸಾನುರಾಗಂ ತದಾ ಗೇಯಂ ಹರೇರ್ನಾಮೈವ ಕೇವಲಂ .. ೧೭..  
 ಬೋಧಕಂ ಸರ್ವತತ್ತ್ವಾನಾಂ ರೋಧಕಂ ಸಕಲೈನಸಾಂ .  
 ಶೋಧಕಂ ಸರ್ವಚಿತ್ತಾನಾಂ ಹರೇರ್ನಾಮೈವ ಕೇವಲಂ .. ೧೮..  
 ಸ ಏವ ಮಾನವೋ ಲೋಕೇ ಸ ಏವ ಚ ಸುಪಂಡಿತಃ .  
 ರಸನಾಯಾಂ ಸದಾ ಯಸ್ಯ ಹರೇರ್ನಾಮೈವ ಕೇವಲಂ .. ೧೯..  
 ನ ಪಂಡಿತಃ ಪಂಡಿತೋಽಪಿ ಮಾನವೋಽಪಿ ನ ಮಾನವಃ .  
 ರಸನಾಯಾಂ ನ ಯಸ್ಯಾಸ್ತಿ ಹರೇರ್ನಾಮೈವ ಕೇವಲಂ .. ೨೦..  
 ಅಜ್ಞಾನ-ತಮಸಾಚ್ಛನ್ನೇ ರಿಪು-ಚೌರಾವೃತೇ ಭವೇ .  
 ರತ್ನ-ದೀಪಾಯತೇ ನಿತ್ಯಂ ಹರೇರ್ನಾಮೈವ ಕೇವಲಂ .. ೨೧..  
 ವಿಭೀಷಣಂ ಭಯಸ್ಯಾಪಿ ಕಾಮಸ್ಯಾಪಿ ವಿಮೋಹನಂ .  
 ಲೋಭಸ್ಯ ಲೋಭನಂ ಚಿತ್ರಂ ಹರೇರ್ನಾಮೈವ ಕೇವಲಂ .. ೨೨..  
 ಫಲಂ ಯದ್ಧ್ಯಾನತೋ ಲಭ್ಯಂ ಯಜ್ಞಾಚ್ಛಾಭ್ಯಾಂಚ ಯತ್ಫಲಂ .  
 ತತ್ಸರ್ವಂ ಪ್ರದದಾತ್ಯೇವ ಹರೇರ್ನಾಮೈವ ಕೇವಲಂ .. ೨೩..  
 ದೇಶಕಾಲಾದ್ಯಪೇಕ್ಷಾಸ್ತಿ ಸರ್ವಸತ್ಕರ್ಮ-ಸಾಧನೇ .  
 ನಿರಪೇಕ್ಷಮಿದಂ ವಿದ್ಧಿ ಹರೇರ್ನಾಮೈವ ಕೇವಲಂ .. ೨೪..  
 ಯಸ್ಯಾಂ ತಸ್ಯಾಮವಸ್ಥಾಯಾಂ ಯತ್ರ ತತ್ರ ಯದಾ ತದಾ .  
 ಪ್ರಜಪ್ತುಂ ಶಕ್ಯತೇ ಸರ್ವೈ ಹರೇರ್ನಾಮೈವ ಕೇವಲಂ .. ೨೫..  
 ಶ್ರವಣೇಯಮಿದಂ ಶಶ್ವತ್ ಕೀರ್ತನೀಯಮಿದಂ ಸದಾ .  
 ಸ್ಮರಣೇಯಮಿದಂ ನಿತ್ಯಂ ಹರೇರ್ನಾಮೈವ ಕೇವಲಂ .. ೨೬..  
 ಏಕೈಕವಿಷಯೋ ಭಾಮ ಏಕೈಕೇಂದ್ರಿಯತರ್ಪಣಃ .  
 ಸರ್ವಾಕ್ಷ-ತರ್ಪಣಂತ್ವೇಕಂ ಹರೇರ್ನಾಮೈವ ಕೇವಲಂ .. ೨೭..  
 ನಾಸ್ತಿ ತಥಾವಿಧೋ ರೋಗೋ ನಾಸ್ತಿ ಶೋಕಸ್ತಥಾವಿಧಃ .  
 ಯಂ ನ ನಾಶಯತಿ ಹ್ಯೇಕಂ ಹರೇರ್ನಾಮೈವ ಕೇವಲಂ .. ೨೮..  
 ದೇವತಾನಾಮಿದಂ ಹವ್ಯಂ ಪಿತ್ವಣಾಂ ಕವ್ಯಮುತ್ತಮಂ .  
 ಮರ್ತ್ಯಾನಾಮಮೃತಂಚಾನ್ಯಂ ಹರೇರ್ನಾಮೈವ ಕೇವಲಂ .. ೨೯..  
 ಅಪಾರೇ ಭವಕಾತ್ತಾರೇ ರಿಪುಶಾದ್ವೂಲ-ಸಂಕುಲೇ .

ಶರಣಂ ಭಯಶೂನ್ಯಂ ಹಿ ಹರೇರ್ನಾಮೈವ ಕೇವಲಂ .. ೩೦..  
 ಪ್ರಾಕೃತಂ ನಾಮಮಾತ್ರಂ ಹಿ ದ್ವಿರಾವೃತ್ತ್ಯಾ ಪುರಾತನಂ .  
 ಶತಾವೃತ್ತ್ಯಾ ನವಂ ಭಾತಿ ಹರೇರ್ನಾಮೈವ ಕೇವಲಂ .. ೩೧..  
 ನಾಮೈವ ಪರಮೋ ಯಜ್ಞೋ ನಾಮೈವ ಪರಮಂ ತಪಃ .  
 ಜ್ಞಾನಂ ಯತ್ಪರಮಂ ಲೋಕೇ ಹರೇರ್ನಾಮೈವ ಕೇವಲಂ .. ೩೨..  
 ನಾಮೈವ ತಾಂತ್ರಿಕೇ ಸಂಧ್ಯಾ ನಾಮೈವ ವೈದಿಕೇ ತಥಾ .  
 ಯದನ್ಯತ್ ಕರಣೀಯಂಚ ಹರೇರ್ನಾಮೈವ ಕೇವಲಂ .. ೩೩..  
 ಧರ್ಮದಂ ಧರ್ಮಕಾಮಸ್ಯ ಕಾಮಕಾಮಸ್ಯ ಕಾಮದಂ .  
 ಅರ್ಥದಂಚಾರ್ಥಕಾಮಸ್ಯ ಹರೇರ್ನಾಮೈವ ಕೇವಲಂ .. ೩೪..  
 ಮುಕ್ತಿದಂ ಮುಕ್ತಿಕಾಮಸ್ಯ ನಿಷ್ಕಾಮಸ್ಯ ಸದಾತ್ಮದಂ .  
 ತದ್ ವದಾನ್ಯತಮಂ ಲೋಕೇ ಹರೇರ್ನಾಮೈವ ಕೇವಲಂ .. ೩೫..  
 ವರ್ಣಾಶ್ರಮ-ವಿಭಾಗೇನ ಯೇ ಯೇ ಧರ್ಮಾ ನಿರೂಪಿತಾಃ .  
 ತತ್ಪರ್ವೇಷಾಂ ಶಿರೋರತ್ನಂ ಹರೇರ್ನಾಮೈವ ಕೇವಲಂ .. ೩೬..  
 ಜೀವನಂ ಸಫಲಂ ತರ್ಹಿ ಧರ್ಮೋಽಪಿ ಸಫಲಸ್ತದಾ .  
 ರಸನಾಯಾಂ ಯದಾ ನೃತ್ಯೇದ್ಧರೇರ್ನಾಮೈವ ಕೇವಲಂ .. ೩೭..  
 ಜ್ಞಾನದಂಡೇನ ಸಮೃದ್ಧ್ಯ ಸುಧೀಭಿರ್ಭವಸಾಗರಂ .  
 ನವನೀತಂ ವಹಿನೀತಂ ಹರೇರ್ನಾಮೈವ ಕೇವಲಂ .. ೩೮..  
 ಆಬ್ರಹ್ಮಸ್ತಂಬ-ಪರ್ಯಂತಂ ಸರ್ವಂ ಮಾಯಾಮಯಂ ಜಗತ್ .  
 ಸತ್ಯಂ ಸತ್ಯಂ ಪುನಃ ಸತ್ಯಂ ಹರೇರ್ನಾಮೈವ ಕೇವಲಂ .. ೩೯..  
 ಸುಧಿಯಃ ಸರ್ವಕಾರ್ಯಾಣಿ ಕುರ್ವಂತೋ ವಹಿರಿಂದ್ರಿಯೈಃ .  
 ಜಪಂತಿ ಮನಸಾ ನಿತ್ಯಂ ಹರೇರ್ನಾಮೈವ ಕೇವಲಂ .. ೪೦..  
 ಸಂಸಾರಸರ್ಪದಷ್ಟಸ್ಯ ಜನಸ್ಯ ಜಗತೀತಲೇ .  
 ಭೈಷಜ್ಯಂ ಯದಿ ವಾ ಕಿಂಚಿದ್ಧರೇರ್ನಾಮೈವ ಕೇವಲಂ . ೪೧..  
 ವಿಷ್ಣುರಾತೋ ದಿವಂಯಾತೋ ಹಿತ್ವಾನಿತ್ಯಕಲೇವರಂ .  
 ಶ್ರುತ್ವಾ ಶುಕಮುಖಾಚ್ಛುಧ್ಧಂ ಹರೇರ್ನಾಮೈವ ಕೇವಲಂ .. ೪೨..  
 ವಿಷಂ ವಿಶಮಿತಂ ತೇನ ಪ್ರಹ್ಲಾದೇನ ಮಹಾತ್ಮನಾ .  
 ಶ್ರದ್ಧಯಾ ಪರಯಾ ಸ್ಮತ್ತ್ವಾ ಹರೇರ್ನಾಮೈವ ಕೇವಲಂ .. ೪೩..  
 ಕೀರ್ತಯಿತ್ವಾ ಕೃತಾರ್ಥೋಽಭೂದ್ ಭಗವಾನ್ ವಾದರಾಯಣಃ .  
 ವಿಮಲೇ ಜಾಹ್ನವೀ-ಕೂಲೇ ಹರೇರ್ನಾಮೈವ ಕೇವಲಂ .. ೪೪..  
 ನಿರುಪಾಧಿ ಸುಹೃನ್ನಿತ್ಯಮಕ್ಷಯಂ ಪರಮಂ ಧನಂ .  
 ಕಾಲಾನಧಿಕೃತಂ ಧಾಮ ಹರೇರ್ನಾಮೈವ ಕೇವಲಂ .. ೪೫..  
 ಯಂತ್ರಣಾಪರಿಪೂರ್ಣೋಽಪಿ ನರಕಸ್ತ್ರಿದಿವಾಯತೇ .

ಯದಿ ಸ್ಯಾತ್ ಸತತಂ ತತ್ರ ಹರೇರ್ನಾಮೈವ ಕೇವಲಂ .. ೪೬..  
 ಸರ್ವಸಂಪತ್-ಸಂಬದ್ಧೋಽಪಿ ತ್ರಿದಿವೋ ನರಕಾಯತೇ .  
 ಯದಿ ನಸ್ಯಾತ್ ಸದಾ ತತ್ರ ಹರೇರ್ನಾಮೈವ ಕೇವಲಂ .. ೪೭..  
 ಪ್ರಾಣಾಂತೇ ನಾನುಗಚ್ಛಂತಿ ಸರ್ವೇ ಧನ-ಜನಾದಯಃ .  
 ಜೀವನೇ ಮರಣೇ ಸಂಗಿ ಹರೇರ್ನಾಮೈವ ಕೇವಲಂ .. ೪೮..  
 ಪಾಲನೇ ಪಿತೃವನ್ನಿತ್ಯಂ ಲಾಲನೇ ಜನನೀಸಮಂ .  
 ರಮಣೇ ರಾಮಯಾ ತುಲ್ಯಂ ಹರೇರ್ನಾಮೈವ ಕೇವಲಂ .. ೪೯..  
 ಸ ಗುರುಃ ಸ ಪಿತಾ ಚಾಪಿ ಸಾ ಮಾತಾ ಬಾಂಧವೋಽಪಿ ಸಃ .  
 ಶಿಕ್ಷಯೇಚ್ಛೇತ್ ಸದಾ ಸ್ಮರ್ತುಂ ಹರೇರ್ನಾಮೈವ ಕೇವಲಂ .. ೫೦..  
 ನ ಗುರುರ್ನ ಪಿತಾ ಚಾಪಿ ನ ಮಾತಾ ಬಾಂಧವೋಽಪಿ ನ .  
 ನ ಶಿಕ್ಷಯೇದ್ ಯದಿ ಸ್ಮರ್ತುಂ ಹರೇರ್ನಾಮೈವ ಕೇವಲಂ .. ೫೧..  
 ಕ್ಷುಧಾರ್ತೇ ಪರಮಾನ್ನಂ ಹಿ ತೃಷ್ಣಾರ್ತೇ ಶೀತಲಂ ಜಲಂ .  
 ಸಂತಪ್ತೇ ಕೋಮಲೋ ವಾಯುರ್ಹರೇರ್ನಾಮೈವ ಕೇವಲಂ .. ೫೨..  
 ಪಾವನೋ ಯವನೋಽಪಿ ಸ್ಯಾದ್ ಬುದ್ಧ್ವಾ ಸರ್ವಮಸದ್ ಯದಿ .  
 ಕೀರ್ತಯೇತ್ ಸತತಂ ಭಕ್ತ್ಯಾ ಹರೇರ್ನಾಮೈವ ಕೇವಲಂ .. ೫೩..  
 ಕಾಲ-ಗುಪ್ತ-ಚರಾ ಏತೇ ಸರ್ವೇ ದಾರ-ಸುತಾದಯಃ .  
 ತದ್ವಂಚನಮಹಾಮಂತ್ರೋ ಹರೇರ್ನಾಮೈವ ಕೇವಲಂ .. ೫೪..  
 ಲಾಭಾನಾಂ ಪರಮೋ ಲಾಭಃ ಸದ್ಗತೀನಾಂ ಪರಾ ಗತಿಃ .  
 ಸರ್ವಾಸಾಮಾಶಿಷಾಂ ಶೇಷೋ ಹರೇರ್ನಾಮೈವ ಕೇವಲಂ .. ೫೫..  
 ಶ್ರೂಯಂತೇ ಬಹವಃ ಶಬ್ದಾ ಜೀವಭೇದೈಃ ಸಮೀರಿತಾಃ .  
 ಸಾಧುಭಿಃ ಶ್ರೂಯತೇ ಕಿಂತು ಹರೇರ್ನಾಮೈವ ಕೇವಲಂ .. ೫೬..  
 ತೃಣೇಕೃತ್ಯ ಜಗತ್ ಸರ್ವಂ ರಾಜತೇ ಸಕಲೋಪರಿ .  
 ಚಿದಾನಂದಮಯಂ ಶುದ್ಧಂ ಹರೇರ್ನಾಮೈವ ಕೇವಲಂ .. ೫೭..  
 ಸಿದ್ಧಾನಾಂ ಸಿದ್ಧಿದಾ ದೇವಾಃ ಶತಶಃ ಸಂತಿ ಸರ್ವತಃ .  
 ಅಸಿದ್ಧ-ಸಿದ್ಧಿದಂ ವಿದ್ಧಿ ಹರೇರ್ನಾಮೈವ ಕೇವಲಂ .. ೫೮..  
 ಸ ಯಾತಿ ಸಕಲಂ ಹಿತ್ವಾ ನಿರ್ಮಲಂ ಶ್ರೀಹರೇಃ ಪದಂ .  
 ಯಸ್ಯಜೇತ್ ಕೀರ್ತಯನ್ ಪ್ರಾಣಾನ್ ಹರೇರ್ನಾಮೈವ ಕೇವಲಂ .. ೫೯..  
 ಅತಃ ಸುಕೃತಿನೋ ನಿತ್ಯಮಾವಾಲ್ಯಾದತಿ ಯತ್ನತಃ .  
 ಪುನಃ ಪುನಃ ಪ್ರಗಾಯಂತಿ ಹರೇರ್ನಾಮೈವ ಕೇವಲಂ .. ೬೦..  
 ಯಾವದ್ಧೇಹೇ ಸ್ಥಿತಾಃ ಪ್ರಾಣಾ ಯಾವಜ್ಜಿಹ್ವಾ ವಶೇ ಸ್ಥಿತಾ .  
 ತಾವದೇವ ಸದಾ ಗೇಯಂ ಹರೇರ್ನಾಮೈವ ಕೇವಲಂ .. ೬೧..  
 ನಿಶ್ವಾಸೇ ನಹಿ ವಿಶ್ವಾಸಃ ಕದಾ ರುದ್ಧೋ ಭವಿಷ್ಯತಿ .



ಕೀರ್ತನೀಯಮತೋ ಬಾಲ್ಯಾದ್ಧರೇರ್ನಾಮೈವ ಕೇವಲಂ .. ೬೨..  
 ಕ್ಷಣಂ ನಾಪೇಕ್ಷತೇ ಮೃತ್ಯುರ್ನಾನುರೋಧಂ ಶೃಣೋತಿ ಚ .  
 ಪ್ರಾಗೇವ ನೀಯತಾಂ ತಸ್ಮಾದ್ಧರೇರ್ನಾಮೈವ ಕೇವಲಂ .. ೬೩..  
 ಕಲಿಕುಂಜರ-ಕುಂಭಸ್ಯ ದಾರಣಂ ಭವತಾರಣಂ .  
 ಮಾರಣಂ ಮರಣಸ್ಯಾಪಿ ಹರೇರ್ನಾಮೈವ ಕೇವಲಂ .. ೬೪..  
 ಗಚ್ಛದ್ಭಿರುತ ತಿಷ್ಠದ್ಭಿರಶದ್ಭಿರಪಿ ಯತ್ನತಃ .  
 ಸ್ಮರಣೇಯಂ ಸದಾ ಪುಂಭಿರ್ಹರೇರ್ನಾಮೈವ ಕೇವಲಂ .. ೬೫..  
 ನಾಸ್ತಿ ನಾಸ್ತಿ ಕಲೌ ನಾಸ್ತಿ ಹರಿನಾಮ ವಿನಾ ಗತಿಃ .  
 ತಸ್ಮಾದ್ ಯತ್ನೇನ ಜಪ್ತವ್ಯಂ ಹರೇರ್ನಾಮೈವ ಕೇವಲಂ .. ೬೬..  
 ನರೋಽಪಿ ಸುರಪೂಜ್ಯಃ ಸ ಧರಾ ತಸ್ಯಾಮರಾ ಪುರೀ .  
 ಅಂಗೇ ಹೃದಿ ಮುಖೇ ಯಸ್ಯ ಹರೇರ್ನಾಮೈವ ಕೇವಲಂ .. ೬೭..  
 ಪಶುಯೋನೌ ವರಂ ಜನ್ಮ ಪಕ್ಷಿಯೋನೌ ವರಂ ತಥಾ .  
 ಯದಿ ಸ್ಮರೇನ್ ಮನೋ ನಿತ್ಯಂ ಹರೇರ್ನಾಮೈವ ಕೇವಲಂ .. ೬೮..  
 ಸ್ವಸ್ವಾಧಿಕಾರಮಾಶ್ರಿತ್ಯ ಕ್ರಿಯತಾಂ ಕರ್ಮ ಕೃತ್ಸ್ನಶಃ .  
 ದ್ರಿಯತಾಂ ದ್ರಿಯತಾಂ ಚಿತ್ತೇ ಹರೇರ್ನಾಮೈವ ಕೇವಲಂ .. ೬೯..  
 ಜಿತಂ ತೇನ ರಿಪೂನ್ ಯೇನ ನಿರಸ್ಯ ಭವಸಂಯುಗೇ .  
 ಸಂಲಬ್ಧಂ ತನ್ನಹಾರತ್ನಂ ಹರೇರ್ನಾಮೈವ ಕೇವಲಂ .. ೭೦..  
 ಗತಮೇವ ವಿಜಾನೀಹಿ ಪರಮಾಯುರನಿಶ್ಚಿತಂ .  
 ಕೀರ್ತ್ಯತಾಂ ಕೀರ್ತ್ಯತಾಂ ಶೀಘ್ರಂ ಹರೇರ್ನಾಮೈವ ಕೇವಲಂ .. ೭೧..  
 ಅದ್ಯಶ್ಚ ಇತಿ ಸಂಯಾತಾ ಬಹವೋ ದಿವಸಾ ವೃಥಾ .  
 ಇದಾನೀಮಪಿ ಜಪ್ತವ್ಯಂ ಹರೇರ್ನಾಮೈವ ಕೇವಲಂ .. ೭೨..  
 ನಾಹಂ ಚರ್ಮಾದಿ-ಸಂಘಾತೋ ನೈತೇ ಮಮ ಗೃಹಾದಯಃ .  
 ಅಹಂ ಜೀವೋ ಮಮಾವೇಹಿ ಹರೇರ್ನಾಮೈವ ಕೇವಲಂ .. ೭೩..  
 ಪಿಬಂತಿ ಕೇವಲಂ ವಾರಿ ಚಾತಕಾ ಮೇಘ-ನಿಸ್ಸೃತಂ .  
 ತಥಾ ಭಕ್ತಾಃ ಪ್ರಗಾಯಂತಿ ಹರೇರ್ನಾಮೈವ ಕೇವಲಂ .. ೭೪..  
 ಯಾಶಾ ನಹಿ ನಿವರ್ತೇತ ಲಬ್ಧ್ವಾಪಿ ಸುರಪಾಲತಾಂ .  
 ಸಾಸ್ವಾದ್ಯ ಸನ್ನಿವರ್ತೇತ ಹರೇರ್ನಾಮೈವ ಕೇವಲಂ .. ೭೫..  
 ನಾಮ ಧಾಮ ಸ್ವರೂಪಂಚ ತ್ರಯಮೇಕಂ ನ ಸಂಶಯಃ .  
 ಅತಃ ಪುಂಭಿಃ ಸದಾ ಸ್ವಾದ್ಯಂ ಹರೇರ್ನಾಮೈವ ಕೇವಲಂ .. ೭೬..  
 ಹರಿಃ ಸದಾ ವಸೇತ್ತತ್ರ ಯತ್ರ ಭಾಗವತಾ ಜನಾಃ .  
 ಗಾಯಂತಿ ಭಕ್ತಿಭಾವೇನ ಹರೇರ್ನಾಮೈವ ಕೇವಲಂ .. ೭೭..  
 ತದ್ಧಿ ವೃಂದಾವನಂ ಧಾಮ ಪ್ರೇಮಾಶ್ರುಪುಲಕಾಚಿತ್ಯೈಃ .

ಯತ್ರ ಸಂಗೀಯತೇ ಭಕ್ತೈರ್ಹರೇರ್ನಾಮೈವ ಕೇವಲಂ .. ೭೮..  
 ತತ್ರ ತೀರ್ಥಾನ್ಯಶೇಷಾಣಿ ಕ್ಷೇತ್ರಾಣಿ ಸಕಲಾನಿ ಚ .  
 ಪ್ರೇಮ್ಣಾ ಪ್ರಗೀಯತೇ ಯತ್ರ ಹರೇರ್ನಾಮೈವ ಕೇವಲಂ .. ೭೯..  
 ನೃತ್ಯಂತಿ ದೇವತಾಸ್ತತ್ರ ಮುದಾ ಮರ್ತ್ಯೈರಲಕ್ಷಿತಾಃ .  
 ಸಂಕೀರ್ತ್ಯತೇ ಜನ್ಮೈರ್ಯತ್ರ ಹರೇರ್ನಾಮೈವ ಕೇವಲಂ .. ೮೦..  
 ಮೋದಂತೇ ಪಿತರಃ ಸರ್ವೇ ಶ್ರುತ್ವಾ ಶ್ರುತಿ-ಮನೋಹರಂ .  
 ಸ್ವವಂಶ್ಯಾನಾಂ ಮುಖೇಭ್ಯೋಹಿ ಹರೇರ್ನಾಮೈವ ಕೇವಲಂ .. ೮೧..  
 ವರಮಾಯುಃ ಕ್ಷಣಾರ್ಧಂ ಹಿ ಯದಿ ತತ್ರ ಹೃದಾ ಸ್ಮರೇತ್ .  
 ನಾರಾತ್ಸಾರತರಂ ಶುದ್ಧಂ ಹರೇರ್ನಾಮೈವ ಕೇವಲಂ .. ೮೨..  
 ಭೋಗೇನ ಸಂಪ್ರದಾನೇನ ಕ್ಷಯಂ ಯಾತ್ಯಖಿಲಂ ಧನಂ .  
 ಸಂಗೃಹಾಣಾಕ್ಷಯಂ ರತ್ನಂ ಹರೇರ್ನಾಮೈವ ಕೇವಲಂ .. ೮೩..  
 ಯೇ ವಿದಂತಿ ನಿಜಂ ಲಾಭಮಲಾಭಂ ವಾ ವಿದಂತಿ ಚ .  
 ಕ್ರೀಣಂತಿ ತೇ ಶರೀರೇಣ ಹರೇರ್ನಾಮೈವ ಕೇವಲಂ .. ೮೪..  
 ಅಭ್ಯಸ್ತಮಧುನಾ ಚೇತ್ಸ್ಯಾದ್ರಸನಾಯಾಮಯತ್ನತಃ .  
 ಆವಿರ್ಭಾವಿ ಸ್ವಯಂ ಶೇಷೇ ಹರೇರ್ನಾಮೈವ ಕೇವಲಂ .. ೮೫..  
 ಹಾಹಾ ಕುರ್ವನ್ ಕಿಮಾಪ್ನೋಷಿ ಭವಿತವ್ಯಂ ಭವಿಷ್ಯತಿ .  
 ತಸ್ಮಾತ್ ಸಂಜಪ ಯತ್ನೇನ ಹರೇರ್ನಾಮೈವ ಕೇವಲಂ .. ೮೬..  
 ಕದಾ ವೃಂದಾವನಂ ಗತ್ವಾ ಧೃತ್ವಾ ಮಾಧುಕರಂ ವ್ರತಂ .  
 ಅನುಕ್ಷಣಂ ವದಿಷ್ಯಾಮಿ ಹರೇರ್ನಾಮೈವ ಕೇವಲಂ .. ೮೭..  
 ಆತ್ಮನಾ ವಂಚಿತೋ ಹ್ಯಾತ್ಮಾ ತೇನ ಪುಂಸಾ ದುರಾತ್ಮನಾ .  
 ನ ನೀತಂ ಹೇಲಯಾ ಯೇನ ಹರೇರ್ನಾಮೈವ ಕೇವಲಂ .. ೮೮..  
 ಅಹೋ ದುಃಖಮಹೋದುಃಖಂ ದುಃಖಾದ್ಧುಃಖತರಂ ಯತಃ .  
 ಕಾಚಾರ್ಥಂ ವಿಸ್ಮೃತಂ ರತ್ನಂ ಹರೇರ್ನಾಮೈವ ಕೇವಲಂ .. ೮೯..  
 ಹರಿಃ ಸ್ವಯಂ ಹರೋ ಭೂತ್ವಾ ಹಿತ್ವಾ ಸರ್ವಂ ದಿಗಂಬರಃ .  
 ಶೃಶಾನೇ ಸಂಜಪತ್ಯೇತದ್ಧರೇರ್ನಾಮೈವ ಕೇವಲಂ .. ೯೦..  
 ಶ್ರೀಚೈತನ್ಯಃ ಕೃಪಾಸಿಂಧುರ್ಭಗವಾನ್ ಭಕ್ತ-ರೂಪಕಃ .  
 ಕೃಪಯಾ ದತ್ತವಾನೇತದ್ಧರೇರ್ನಾಮೈವ ಕೇವಲಂ .. ೯೧..  
 “ತೃಣಾದಪಿ ಸುನೀಚೇನ ತರೋರಪಿ ಸಹಿಷ್ಣುನಾ .  
 ಅಮಾನಿನಾ” ಸದಾ ಗೇಯಂ ಹರೇರ್ನಾಮೈವ ಕೇವಲಂ .. ೯೨..  
 ಯತ್ನ-ಪುಷ್ಪಃ ಸ್ವದೇಹೋಽಪಿ ಭಸ್ಮಶೇಷೋ ಭವಿಷ್ಯತಿ .  
 ಸಂಚೀಯತಾ ಮತೋ ನಿತ್ಯಂ ಹರೇರ್ನಾಮೈವ ಕೇವಲಂ .. ೯೩..  
 ಯದಿ ವಾಂಛಸಿ ಸಂಪ್ರಾಪ್ತುಂ ತದ್ವಿಷ್ಣೋಃ ಪರಮಂ ಪದಂ .

ಸ್ಮರ ಸ್ಮರ-ಹರಾರಾಧ್ಯಂ ಹರೇರ್ನಾಮೈವ ಕೇವಲಂ .. ೯೪..  
 ವರ್ಣಾಶ್ರಮ-ವಯೋ-ದೀಕ್ಷಾ-ಶಿಕ್ಷಾದಿ-ನಿಯಮೋ ನಹಿ .  
 ಸಾಧಾರಣ-ಧನಂ ವಿಧಿ ಹರೇರ್ನಾಮೈವ ಕೇವಲಂ .. ೯೫..  
 ಗರಲೀ-ಕೃತ-ಪೀಯೂಷಂ ಕಪರ್ದೀ-ಕೃತ-ಕೌಸ್ತುಭಂ .  
 ವಿರಾಜತೇ ಸ್ವಪ್ರಕಾಶಂ ಹರೇರ್ನಾಮೈವ ಕೇವಲಂ .. ೯೬..  
 ಹರಿ-ಸ್ಮರಣಮಾಚಾರ್ಯೈಃ ಸರ್ವಾರ್ತ್ಥ-ಶಮನಂ ಮತಂ .  
 ಸ್ಮರಣೇಯಮತೋ ಮರ್ತ್ಯೈರ್ಹರೇರ್ನಾಮೈವ ಕೇವಲಂ .. ೯೭..  
 ಭವಾಂಧ-ಕೂಪ-ಮಗ್ನಾನಾಂ ಕ್ರಂದತಾಂಚ ಪುನಃ ಪುನಃ .  
 ಉತ್ಥಾನಾಲಂಬನಂ ಹ್ಯೇಕಂ ಹರೇರ್ನಾಮೈವ ಕೇವಲಂ .. ೯೮..  
 ದೀಯತಾಂ ದೀಯತಾಂ ಕರ್ಣೋ ನೀಯತಾಂ ನೀಯತಾಂ ವಚಃ .  
 ಗೀಯತಾಂ ಗೀಯತಾಂ ನಿತ್ಯಂ ಹರೇರ್ನಾಮೈವ ಕೇವಲಂ .. ೯೯..  
 ಅಪೂರ್ವ-ಭೂಷಣಂ ಕಂಠೇ ನೀಲ-ಕಾಂತ-ತಮೋನುದಂ .  
 ಧ್ರಿಯತಾಂ ಧ್ರಿಯತಾಂ ಸರ್ವೈರ್ಹರೇರ್ನಾಮೈವ ಕೇವಲಂ .. ೧೦೦..  
 ಇತಿ ಹರಿನಾಮ-ರತ್ನಂ ಸಂಪೂರ್ಣಂ .  
 ಇತಿ ಪಂಚರತ್ನಗ್ರಂಥಂ ಸಂಪೂರ್ಣಂ .

### ಉಪಸಂಹಾರಃ

ಮಾತಾ ಗುರುಸ್ತಥಾ ಧರ್ಮೋ ವಿವೇಕೋ ಹರಿನಾಮ ಚ .  
 ಸೇವ್ಯಾ ಪೂಜ್ಯಸ್ತಥಾಪಾಲ್ಯಶ್ಚಿಂತ್ಯಃ ಕೀರ್ತ್ಯಂಚ ಸರ್ವದಾ ..  
 ಗೋಸ್ವಾಮಿ-ಶ್ರೀನೀಲಕಾಂತ ಶರ್ಮಾ .  
 ಪರಮ ಪೂಜ್ಯತಮ ಸ್ವರ್ಗೀಯ ಲಲಿತಮೋಹನ ಶೀಲ ಪಿತೃಪಾದಸರೋಜೇಷು -  
 ವಾವಾ,  
 ಆನಂದಧಾಮೇರ ಅಲಂಘ್ಯ ಆಹ್ವಾನೇ ಆಪನಿ ಅಕಾಲೇಷ ದಿವ್ಯ ಪ್ರಭಾಯೈಕಾಶೀಧಾಮಸ್ಥ  
 ನಿಜ ಭಜನ-ಕುಟೀರ ಆಲೋಕಿತ ಕರಿಯಾ, ತತ್ರತ್ಯ ಸಾಧಕವರ್ಗಕೇ  
 ಸ್ತಂಭಿತ ಕರಿಯಾ, ಜನಸಾಧಾರಣ್ಯೇ ಮೃತ್ಯುರ ಪ್ರಣಾಲೀ ಶಿಕ್ಷಾ ದಿಯಾ, ಏವಂ ಏಷ  
 ಹತಭಾಗ್ಯ ಪುತ್ರಾಧಮಕೇ ಶೋಕ-ಸಾಗರೇ ಭಾಸಾಷಯಾ, ಅನಂತಕಾಲೇರ ಜನ್ಯ  
 ತಿರೋಹಿತ ಹೈಲೇನ . ಆಮಿ ಪ್ರಾಣ ಭರಿಯಾ ಆಪನಾರ ಸೇವಾ ಕರಿವಾರ  
 ಅವಸರ ಪಾಷಲಾಮ ನಾ . ಮನೇರ ಆಕ್ಷೇಪ ಮನೇಷ ರಹಿಲ . ಆಪನಾರ ಸುಪವಿತ್ರ  
 ನಾಮ ಮರ್ತ್ಯಲೋಕೇ ಅಕ್ಷುಣ್ಣ ರಾಖಿವಾರ ಜನ್ಯ ಭವದೀಯ ಓ ಮದೀಯ  
 ಭವಕರ್ಣಧಾರ

ಭಾಗವತಾಚಾರ್ಯ ಶ್ರೀಯುಕ್ತ ನೀಲಕಾಂತ ಗೋಸ್ವಾಮೀ ಮಹಾಪ್ರಭುಪಾದೇರ  
ಆದೇಶೇ ತಾಹಾರೈ  
ಕೃಪಾದತ್ತ ಏಷ ಅಮೂಲ್ಯ ಪಂಚರತ್ನ ಪ್ರಕಾಶ ಕರಿಸಾಮ . ಆಶಾ ಕರಿ  
ಆನಂದಧಾಮೇ  
ಧಾರಿಯಾಓ ಆಪನಿ ಇಹಾ ಕಂಠೇ ಧಾರಣ ಪೂರ್ವಕ ಪರಮಾನಂದ ಪಾಷವೇನ  
ಏವಂ  
ಆಮಿಓ ತಾಹಾತೇಷ ಕಥಂಚಿತ್ ಪ್ರೀತಿಲಾಭ ಕರಿವ . ಇತಿ-  
ಪುತ್ರಾಧಮ ಶ್ರೀಶೌರಿಂದ್ರಮೋಹನ ಶೀಲ ದಾಸ  
ಓಷ ಕಾರ್ತಿಕ ಸೋಮವಾರ  
ಸನ ೧೨೬೨ ಸಾಲ . ವಯಸ-೫೮೧೦೧೦ ದಿನ . ಸನ ೧೩೨೧ ಸಾಲ .

### ಪೂರ್ವಪೀಠಿಕಾ

ಶ್ರೀಶ್ರೀಗೌರಶತಕಂಚ .  
ಭಾಗವತಾಚಾರ್ಯ-ಶ್ರೀಯುಕ್ತ-ನೀಲಕಾಂತ-ಗೋಸ್ವಾಮಿ-  
ಮಹಾಪ್ರಭುಪಾದೇನ ಹೃದಯಾಕರಾದಾವಿಷ್ಟುತಂ  
ಕಲಿತಾತಾಯಾಂ ೪೩೧ ಸಂಖ್ಯಕ-ಮಾಣಿಕತಲಾ-ವತ್ಕನಿ  
ಶೀಲೋಪಾಧಿಕೇನ ಶ್ರೀಶೌರಿಂದ್ರಮೋಹನ-ದಾಸೇನ ಪಿತೃಸ್ತೃತ್ಯರ್ಥಂ ಯತ್ನತಃ  
ಪ್ರಕಾಶಿತಂ .  
ಸರ್ವಾಧಿಕಾರೋ ಗ್ರಂಥಕಾರಸ್ಯೈವ .  
ನಾಹಂ ಕವಿಯಶಃಪ್ರಾರ್ಥಿ ನ ಮೇ ಚಾರ್ಥಾಗಮೇ ಸ್ಪೃಹಾ .  
ಆತ್ಮಸಂಶೋಧನಾರ್ಥಾಯ ಮಮಾಯಂ ಪರಮೋದ್ಯಮಃ .  
ಘೂಣಾಕ್ಷರಮಿವೈತೇನ ಯದಿ ಕಸ್ಯಾಪಿ ವಾ ಭವೇತ್ .  
ಉಪಕಾರೋ ಮಮೈವಾಸೌ ಸೌಭಾಗ್ಯೋದಯ ಉತ್ತಮಃ ..  
ಮಯಾ ವಿರಚಿತಂ ಪೂರ್ವಂ ಕೈವಲ್ಯಶತಕಾಭಿಧಂ .  
ಪುಸ್ತಕಂ ಮುದ್ರಿತಂ ತಚ್ಚ ವಿತೀರ್ಣಂ ಜನಮಂಡಲೇ .  
ನಾಮಾಂತರಾನ್ವಿತಂ ಕೃತ್ವಾ ತದೇವಾತ್ರ ನಿವದ್ಯಚ .  
ಪ್ರಕಲ್ಪ್ಯ ಪಂಚಮಂ ರತ್ನಂ ಪಂಚರತ್ನಂ ಪ್ರಪೂರಿತಂ ..  
ರತ್ನೇಷು ಯದಿ ಮಾಲಿನ್ಯಂ ರತ್ನಜ್ಞೈರ್ಭೃಶ್ಯತೇ ಕ್ವಚಿತ್ .  
ತನ್ಮಾರ್ಜನೇನ ಮಂದೋಽಹಮನುಗ್ರಾಹ್ಯೋ ಮಹಾತ್ಮಭಿಃ .  
ಗೋಸ್ವಾಮಿ-ಶ್ರೀನೀಲಕಾಂತ-ಶರ್ಮಾ .  
ಪುನರ್ವಿಜ್ಞಾಪನಂ .

ಪುನಃ ಪ್ರಕಾಶಿತಂ ಪಂಚ-ರತ್ನಂ ಸಜ್ಜನ-ಸಂಸದಿ .  
 ಸುನಿರ್ಬಂಧೇನ ಭಕ್ತಾನಾಂ ಸತ್ಯಧರ್ಮದೃಢತಾತ್ಮನಾಂ ..  
 ಶೌರಿಂದ್ರಶೀಲದಾಸಸ್ಯ ಮಚ್ಛಿಷ್ಯಸ್ಯ ವಿಶೇಷತಃ .  
 ಸ್ವಪಿತೃಪ್ರಿಯಪುತ್ರಸ್ಯ ನಿರ್ಬಂಧಾತಿಶಯೇನ ಚ ..  
 ಪಿತಾಪಿ ತಸ್ಯ ಮಚ್ಛಿಷ್ಯೋ ವೈಷ್ಣವೋ ಭಾಗ್ಯವದ್ವರಃ .  
 ಹರಧಾಮ್ನಿ ಹರಿಂ ಧ್ಯಾಯನ್ ವಾರಾಣಸ್ಯಾಂ ಜಹಾವಸೂನ್ ..  
 ಏತಾವದ್ಭಾಗ್ಯಶೀಲಸ್ಯ ರಕ್ಷಿತವ್ಯಾ ಪಿತುಃ ಸ್ಮೃತಿಃ .  
 ಇತೀದಮಾಗ್ರಹೇಣೈವ ಸುಪುತ್ರೇಣ ಪ್ರಕಾಶಿತಂ .  
 ಪಿತುರಾದರ್ಶಪುತ್ರಂ ತಮಾಶಿಷಾ ವರ್ಧಯಾಮ್ಯಹಂ .  
 ಸರ್ವೇ ಚ ಭಗವದ್ಭಕ್ತಾ ಆಶಿಷಾ ವರ್ಧಯಂತು ತಂ ..  
 ಪೂರ್ವಸಂಸ್ಕರಣೇ ಯಾ ಯಾ ವರ್ಣತೋಽಶುದ್ಧಯಃ ಸ್ಥಿತಾಃ .  
 ಅತ್ರ ಸಂಸ್ಕರಣೇ ತಾಸ್ತಾ ಯತ್ನತಃ ಪರಿಶೋಧಿತಾಃ ..  
 ಪರಿವರ್ತನಮೇತಸ್ಮಿನ್ ಕಿಂಚಿತ್ ಕಿಂಚಿತ್ ಕ್ವಚಿತ್ ಕ್ವಚಿತ್ .  
 ಶಬ್ದತೋ ವಾಕ್ಯತಶ್ಚಾಪಿ ಪ್ರಯೋಜನವಶಾತ್ ಕೃತಂ ..  
 ಮಂಗಲಾಚರಣಂತ್ವೇಕಮಧಿಕಂ ಸನ್ನಿವೇಶಿತಂ .  
 ಗ್ರಂಥಸ್ಯಾದೌ ಮಯಾ ಕೃಷ್ಣಶಂಕರಸ್ಮೃತಿಲಕ್ಷಣಂ ..  
 ಶ್ರೀಗೌರಶತಕಂ ನಾಮ ಕ್ಷುದ್ರಮನ್ಯಚ್ಛ ಪುಸ್ತಕಂ .  
 ಮಯಾ ವಿರಚಿತಂ ಶೇಷೇ ಸನ್ನಿಬದ್ಧಂ ಪುನಃ ಪೃಥಕ್ .  
 ಭಾಗವತಕುಮಾರೇಣ ಶ್ರೀಯುಕ್ತೇನ ಹಿ ಶಾಸ್ತ್ರಿಣಾ .  
 ಮಚ್ಛಿಷ್ಯಮುಖಪಾತ್ರೇಣ ಯತ್ನೇನೈತತ್ ಪರಿರಕ್ಷಿತಂ ..  
 ಕಲ್ಯಾಣೀಯವರಸ್ಯೇಮಂ ಪ್ರಯತ್ನಾತಿಶಯಂ ವಿನಾ .  
 ಅಭವಿಷ್ಯತ್ ಸುದುಃಸಾಧ್ಯಂ ಕರ್ಮೈತನ್ಮಮ ಜೀರ್ಯತಃ ..  
 ನಿತ್ಯಾಶೀರ್ವಾದಕಸ್ಯಾಪಿ ಯದಾಶೀರ್ವಚನಂ ಪುನಃ .  
 ಶ್ರೀಮಂತಂ ಪ್ರತಿ ತತ್ಸರ್ವಂ ಬಾಹುಲ್ಯಮೇವ ಕೇವಲಂ ..  
 ಅಪ್ರಾಪ್ಯ ಪಂಚರತ್ನಂ ಯೇ ಪೂರ್ವಂ ಕ್ಷೋಭಮುಪಾಗತಾಃ .  
 ತೇ ತೃಪ್ಯಂತು ವಿಧಾಯ್ಕೇದಂ ಕಂಠೇ ಧರ್ಮಪರಾಯಣಾಃ .  
 ಗೋಸ್ವಾಮಿ-ಶ್ರೀನೀಲಕಾಂತಶರ್ಮಾ .  
 ಉತ್ಸರ್ಗಃ .  
 ಯತ್ಕೃಪಾಲೇಶಮಾತ್ರೇಣ ಪಂಚರತ್ನಮಿದಂ ಮಯಾ .  
 ಸುದೀನೇನಾಪಿ ಸಂಲಬ್ಧಂ ತಸ್ಮಾಽಽವ ನಿವೇದಿತಂ ..  
 ಗೋಸ್ವಾಮಿ-ಶ್ರೀನೀಲಕಾಂತಶರ್ಮಾ .

---

*Pancharatnam by Nilakantha Goswami*

pdf was typeset on August 27, 2026

---

Please send corrections to [sanskrit@cheerful.com](mailto:sanskrit@cheerful.com)

